

सृष्टिस्थित्यन्तकरणीं ब्रह्मविष्णुशिवात्मिकाम् । स संज्ञां याति भगवानेक एव जनार्दनः ॥ ६६ ॥
 स्रष्टा सृजति चात्मानं विष्णुः पाल्यं च पाति च । उपसंह्रियते चान्ते संहर्ता च स्वयं प्रभुः ॥ ६७ ॥
 पृथिव्यापस्तथा तेजो वायुराकाश एव च । सर्वेन्द्रियान्तःकरणं पुरुषाख्यं हि यज्जगत् ॥ ६८ ॥
 स एव सर्वभूतात्मा विश्वरूपो यतोऽव्ययः । सर्गादिकं तु तस्यैव भूतस्थमुपकारकम् ॥ ६९ ॥

स एव सृज्यः स च सर्गकर्ता स एव पात्यति च पाल्यते च ।

ब्रह्माद्यवस्थाभिरशेषमूर्तिर्विष्णुर्वरिष्ठो वरदो वरेण्यः ॥ ७० ॥

इति श्रीविष्णुपुराणे प्रथमेशे द्वितीयोऽध्यायः ॥ २ ॥

ब्रह्मादीनपदिश्य तेषु स्थित्वा स्वयमेव सृष्टयदिकं करोतीत्याह—सृष्टीति ॥ सृष्टिस्थित्यन्तनिमित्तां ब्रह्म-
 विष्णुशिवात्मिकाम्—ब्रह्मा विष्णुः शिव इत्येवंरूपां संज्ञां तत्तद्रूपो भगवानेव यातीत्यर्थः । सर्गस्थित्यन्तकरणांमिति
 वक्तव्यं ङोपः प्रयोग आर्षत्वात्साधुः । यद्वा कर्मणि व्युत्पत्त्या संज्ञायमाना संज्ञात्ववस्थोच्यते । तथा च सर्गादि-
 क्रियासाधनभूतां ब्रह्माद्यात्मिकामवस्थां यातीत्यर्थः । करणीमिति करोतेः करणे व्युद् प्रत्ययः ॥ ६६ ॥

तद्वत्सृज्यपाल्यसंहार्यानन्तवस्त्वन्तरेषु संज्ञान्तरामिवेयतया वर्तत इत्याह—स्रष्टेति ॥ स्रष्टारं ब्रह्माणं,
 सृज्यं च दक्षादिगणं, संहर्तारं रुद्रं, संहार्यं च त्रैलोक्यं, युगपन्निर्दिश्य तद्रूपत्वविधानात्सृज्यसंहार्यभूताद्वस्तुनः
 स्रष्टृसंहर्त्रोर्न विशेष इति प्रदर्शनमस्मिन् श्लोकेऽभिप्रेतम् । तस्य क्षेत्रज्ञकर्मानुगुणं गुणनियंतृत्वमेव न भोक्तृत्व-
 मित्याह—स्वयंप्रभुरिति ॥ ६७ ॥

उक्तस्य सर्वतादात्म्यस्य हेतुमध्यायादावुक्तं पुनरपि दर्शयति—पृथिव्याप इति । एवंभूतं यज्जगत्तत्स
 एवेत्युत्तरत्रान्वयः ॥ ६८ ॥

तत्र हेतुः स एवेति ॥ सर्वभूतात्मा विश्वरूपो यत इति—सर्वभूतानामयमात्मा विश्वं चास्य शरीर-
 मिति यतः, अतः सर्वं स एवेति । ततो ब्रह्मादिभूतस्य सर्गादिकं लीलावताररूपिणोऽस्यैवोपकारकम् । यथा
 शरीरव्यापाराः शरीरिणो जीवस्यैव ॥ ६९ ॥

उक्तार्थं निगमयति—स एवेति ॥ अशेषमूर्तिः—सृष्ट्यादिकर्तुः स्वस्यैव सृज्यत्वाद्युपसाधनम् अशेषमूर्ति-
 रिति । ब्रह्मादीनां कुतः स्रष्टृत्वादिकं तत्राह—वरद इति । अयमाश्रितेभ्यो ब्रह्मादिभ्यः स्रष्टृत्वादिवरप्रदः, * तदा-
 दर्शितपंथानौ सृष्टिसंहारकारकौ, * मयैवैते निहताः * इत्यादेः । अत्राद्यते चेत्यध्याहार्यम् । वरेण्यः—वरणीयः ॥ ७० ॥

इति श्रीभगवद्वाङ्मयकारचरणनलिनांतरंगश्रीविष्णुचित्तविरचिते श्रीविष्णुपुराणान्यास्याने प्रथमांशे
 द्वितीयोऽध्यायः ॥ २ ॥

अथ तृतीयोऽध्यायः

मैत्रेयः—

निर्गुणस्याप्रमेयस्य शुद्धस्याप्यमलात्मनः । कथं सर्गादिकर्तृत्वं ब्रह्मणोऽभ्युपगम्यते ॥ १ ॥

श्रीपराशरः—

शक्तयः सर्वभावानामचिन्त्यज्ञानगोचराः । यतोऽतो ब्रह्मणस्तास्तु सर्गाद्या भावशक्तयः ।

भवन्ति तपतां श्रेष्ठ पावकस्य यथोष्णता ॥ २ ॥

तन्निबोध यथा सर्गे भगवान्संप्रवर्त्तते । नारायणाख्यो भगवान्ब्रह्मा लोकपितामहः ॥ ३ ॥

उत्पन्नः प्रोच्यते विद्वन्नित्यमेवोपचारतः ॥ ४ ॥

अथ तृतीयोऽध्यायः

लोके रागद्वेषसत्त्वादिगुणकस्य शरीरिणः परिच्छिन्नस्य कर्मवश्यस्य तत्संवन्धार्यस्यैव कुलालादेः कर्तृत्वं दृष्टम् । ब्रह्मणस्तद्विलक्षणस्य कथं जगत्सर्गादिकर्तृत्वमिहोच्यते इति चोदयति-निर्गुणस्येति ॥ १ ॥

परिहरति—शक्तय इत्यादि सार्द्धश्लोकेन । शक्तय इति ॥ सर्वपदार्थानां वहेरौष्ण्यमिव स्वाभाविक्यः शक्तयः तर्कैरचिन्त्याः स्वसाधकप्रमाणगोचराः सन्ति । अतो ब्रह्मणोऽपि * पराऽस्य शक्तिर्विविधैव श्रूयते स्वाभाविकी ज्ञानबलक्रिया च * इत्यादिश्रुतिप्रसिद्धाः जगत्सर्गादिनिमित्तभूताः भावशक्तयः—स्वाभाविकसामर्थ्यानि सन्ति । अतो लौकिककर्तृवैलक्ष्येऽपि सर्गादिकर्तृत्वं युक्तम् । सर्गाद्या इति । सृज्यतेऽनयेति सर्गः । * अकर्त्तरि च कारके * इति करणे षष् प्रत्ययः । सृज्यादिकरणभूता इत्यर्थः । तपतां श्रेष्ठ इति संबुद्धिः । अत्र ब्रह्मणोऽशरीरत्वमभ्युपगम्य शक्तिमत्त्वात्कर्तृत्वमुक्तम् । परमार्थतस्तु दिव्यमंगलवैप्रश्वत्त्वमस्त्येव । यद्वा लोके सत्त्वादिगुणकं परिच्छिन्नं च मृदाशुपादानं दृष्टम् । देहादियुक्तो रागादिना मलिनश्च कुलालादिनिमित्तम् ; ब्रह्मणस्तु तद्वैलक्ष्य्यात् कथमुपादानत्वं निमित्तत्वं चेति चोद्यम् । उत्तरं तु लोके नायं नियमः । द्रव्यलक्षणे हि निर्गुणमेवाचिद्द्रव्यं गुणानामुपादानं दृष्टम् । अपरिच्छिन्न एवाकाशादिः शब्दादेः, अशरीर एवात्मा स्वशरीरप्रेरणे निमित्तं दृष्टः । रागादिरहित एव स्वलनादौ, अयत्न एवायस्कान्तादिर्लोहभ्रमणादौ हेतुर्दृष्ट इत्येवं त्वदुक्तन्यासिभंग इत्यभिप्रायः । सर्वभावानां स्वकार्योत्पादनशक्तयः स्वप्रमाणसिद्धत्वादन्यानन्यत्वादिविकल्पैरविचारणीयाः सन्ति । यथाग्नेर्दाहकत्वशक्तिः । एवं ब्रह्मणो जगत्सर्गादिहेतवः स्वाभाविक्यः शक्तयः संतीति । यथाहुः—* न च पर्यनुयोगोऽस्ति वस्तुशक्तेः कथंचन । अग्निर्देहति नाकाशं काऽत्र पर्यनुयुज्यता ॥ * आर्षं धर्मोपदेशं च वेदशास्त्राविरोधिना । यस्तर्केणानुसन्धते स धर्मं वेद नेतरः ॥ इत्यादि ॥ २ ॥

तन्निबोधेति ॥ नारायणाख्यः सृष्टौ नारायणो लोकपितामहो ब्रह्मा-ब्रह्मरूपेण ॥ ३ ॥

उत्पन्न इति ॥ उत्पन्न इत्युपचारेणोच्यते । स तु नित्य एव । अत्र नारायणत्वं हेतुः । स्वेच्छयैव सर्वात्मकत्वरूपत्वात्तस्य । कर्माधीनशरीरपरिग्रहो हि मुख्योत्पत्तिः । यद्वा रात्रौ नारायणे प्रवेशेन नारायणाख्यो ब्रह्मा प्रतिकल्पमुत्पन्न इत्युपचारत उच्यते । द्विपार्धकालस्थायित्वेन नित्यत्वात्तस्य स्वेच्छागृहीतशरीरस्यापि कादाचित्कत्वसाम्यादुत्पन्नत्वोपचारः । रात्रौ नारायणत्वं ब्रह्मणः कौर्मै उक्तम्, * ततोऽक्तीर्थं विश्वात्मा देहमाश्रित्य चक्रिणः । अवाप वैष्णवीं निद्रामेकीभूयाय विष्णुना ॥ इति ॥ ४ ॥

निजेन तस्य मानेन आयुर्वर्षशतं स्मृतम् । तत्पराख्यं तदर्थं च परार्द्धमभिधीयते ॥ ५ ॥
 कालस्वरूपं विष्णोश्च यन्मयोक्तं तवानघ । तेन तस्य निबोध त्वं परिमाणोपपादनम् ॥ ६ ॥
 अन्येषां चैव जन्तूनां चराणामचराश्च ये । भूभूमृत्सागरादीनामशेषाणां च सत्तम ॥ ७ ॥
 काष्ठा पञ्चदशाख्याता निमेषा मुनिसत्तम । काष्ठात्रिंशत्कला त्रिंशत्कला मौहूर्त्तिको विधिः ॥ ८ ॥
 तावत्संख्यैरहोरात्रं मुहूर्तैर्मानुषं स्मृतम् । अहोरात्राणि तावन्ति मासः पक्षद्वयात्मकः ॥ ९ ॥
 तैः षड्भिरयनं वर्षं द्वेऽयने दक्षिणोत्तरे । अयनं दक्षिणं रात्रिर्देवानामुत्तरं दिनम् ॥ १० ॥
 दिव्यैर्वर्षसहस्रैस्तु कृतत्रेतादिसंज्ञितम् । चतुर्युगं द्वादशभिस्तद्विभागं निबोध मे ॥ ११ ॥
 चत्वारि त्रीणि द्वे चैकं कृतादिषु यथाक्रमम् । दिव्याब्दानां सहस्राणि युगेष्वबुद्धः पुराविदः ॥ १२ ॥
 तत्प्रमाणैः शतैः संध्या पूर्वा तत्राभिधीयते । सन्ध्यांशश्चैव तत्तल्ल्यो युगस्यानंतरो हि सः ॥ १३ ॥
 सन्ध्यासंध्यांशयोरन्तर्यः कालो मुनिसत्तम । युगाख्यः स तु विज्ञेयः कृतत्रेतादिसंज्ञितः ॥ १४ ॥
 कृतं त्रेता द्वापरश्च कलिश्चैव चतुर्युगम् । प्रोच्यते तत्सहस्रं च ब्रह्मणो दिवसं मुने ॥ १५ ॥
 ब्रह्मणो दिवसे ब्रह्मन्मनवस्तु चतुर्दश । भवन्ति परिणामं च तेषां कालकृतं शृणु ॥ १६ ॥
 सप्तर्षयः सुराः शक्रो मनुस्तत्त्वतनवो नृपाः । एककाले हि सृज्यन्ते संहियन्ते च पूर्ववत् ॥ १७ ॥
 चतुर्युगाणां संख्याता साधिका लोकसप्ततिः । मन्वन्तरे मनोः कालः सुरादीनां च सत्तम ॥ १८ ॥
 अष्टौ शतसहस्राणि दिव्यया संख्यया स्मृतम् । द्विपंचाशत्तथाऽन्यानि सहस्राण्यधिकानि तु ॥ १९ ॥
 त्रिंशत्कोटयस्तु संपूर्णाः संख्याता संख्यया द्विज । सप्तषष्टिस्तथाऽन्यानि नियुतानि महामुने ॥ २० ॥

निजेनेति ॥ निजेन-ब्राह्मेण मानेन-कालपरिमाणेन । सर्वसंसार्यायुषोऽधिकत्वात्तस्यायुः परमित्युच्यते ॥ ५ ॥
 कालेत्यादि ॥ तेन-कालेन, तस्य-ब्रह्मणः, परिणामोपपादनं-नाशरूपस्य परिणामस्योपपादनं-निर्वर्तनं
 निबोध । परिमाणोपपादनमिति पाठे ब्रह्मादीनां जीवने इयत्ताक्लृप्तिः ॥ ६ ॥

अन्येषामिति ॥ अन्येषां चैव परिणामोपपादनमिति शेषः ॥ ७ ॥

कालस्वरूपमाह-काष्ठेत्यादिना ॥ काष्ठेति । मौहूर्त्तिको विधिः-मुहूर्त्तप्रकारः ॥ ८ ॥

तावदिति ॥ यद्यपि त्रिशन्मुहूर्ताः सावनोऽहोरात्रः, शुक्लकृष्णद्विपक्षात्मकश्चांद्रो मासः, अयनद्वयात्मकः
 सौरोऽब्दः; तथापि सौराब्दैरेव युगव्यवहारदिनमासयोरपि सौरत्वमेवात्रोपलक्ष्यम् ॥ ९-१७ ॥

चतुर्युगाणामिति ॥ साधिका किञ्चिदूनत्रिचत्वारिंशच्छताधिकं पञ्चसहस्रं दिव्याब्दानामधिकम्
 अवशिष्टचतुर्युगषट्कसहस्रस्य दिव्याब्दसहस्राणां चतुर्दशांशः प्रत्येकं चतुर्युगाणामेकसप्ततेरधिक इत्यर्थः । तेन
 सहिता साधिका सुरादीनां इन्द्रसप्तर्षिमनुतत्पुत्राणाम् ॥ १८ ॥

मन्वन्तरे देवसंवत्सरसंख्यामाह-अष्टाविति ॥ अधिकं विनेति वक्ष्यति; तदत्रापि संबध्यते ॥ १९ ॥

तस्मिन्मानुषसंवत्सरसंख्यामाह-त्रिंशदिति ॥ २० ॥

विंशतिस्तु सहस्राणि कालोऽयमधिकं विना । मन्वन्तरस्य संख्येयं मानुषैर्वत्सरैर्द्विज ॥ २१ ॥
 चतुर्दशगुणो ह्येष कालो ब्राह्ममहः स्मृतम् । ब्राह्मो नैमित्तिको नाम तस्यान्ते प्रतिसंचरः ॥ २२ ॥
 तदा हि दह्यते सर्वं त्रैलोक्यं भूर्भुवादिकम् । जनं प्रयान्ति तापार्ता महर्लोकनिवासिनः ॥ २३ ॥
 एकार्णवे तु त्रैलोक्ये ब्रह्मा नारायणात्मकः । भोगिशय्यां गतः शेते त्रैलोक्यप्रासबृंहितः ॥ २४ ॥
 जनस्थैर्योगिभिर्देवश्चित्यमानोऽब्जसंभवः । तत्प्रमाणां हि तां रात्रिं तदन्ते सृजते पुनः ॥ २५ ॥
 एवं तु ब्रह्मणो वर्षमेवं वर्षशतं च यत् । शतं हि तस्य वर्षाणां परमायुर्महात्मनः ॥ २६ ॥
 एकमस्य व्यतीतं तु परार्द्धं ब्रह्मणोऽनघ । तस्यान्तेऽभून्महाकल्पः पाद्म इत्यभिविश्रुतः ॥ २७ ॥
 द्वितीयस्य परार्द्धस्य वर्तमानस्य वै द्विज । वाराह इति कल्पोऽयं प्रथमः परिकीर्तितः ॥ २८ ॥
 इति श्रीविष्णुपुराणे प्रथमेशे तृतीयोऽध्यायः ॥ ३ ॥

विंशतिरिति ॥ अधिकं विना मन्वन्तरस्य मानुषैर्वत्सरैः संख्येयत्वव्ययः ॥ २१ ॥

चतुर्दशगुण इति । ब्राह्म इति । ब्रह्मणो प्रसनाद्ब्राह्मः । * निमित्तं तत्र यच्छेत् इति नैमित्तिकत्वे
 वक्ष्यति ॥ २२, २३ ॥

एकार्णव इत्यादि । प्रासबृंहितः—त्रैलोक्यप्राससमये भगवदनुप्रवेशातिशयाद्बृंहितः । ज्ञानबृंहित इति
 पाठे तत्संजीवकर्मवासनाज्ञानबृंहितः । श्रीजन्मरहस्ये परशुरामादिवद्ब्रह्मणोऽवतारत्ववचनात् भगवच्छेष्टाया
 एवोद्भूतत्वाच्च तस्य भोगिशयनवचनमविरुद्धम् । अवतारत्वे हि योगिनिन्यत्वं युज्यते । बलभद्रादिवदत्रापि
 * विष्णुब्रह्मस्वरूपेण स्वयमेव व्यवस्थितः * इत्युक्तम् । अथ वा * यथा सुष्वाप भगवानच्छ्रव्यामेक एव हि *
 इत्यत्राच्छ्रव्याया वचनं भोगिशय्याव्यवधानसहम् ; यथा च * क्षीरोदे वसति प्रभुः * इत्यत्र क्षीरोदवासः
 श्रीमदायतनदिव्यमंतपयोगपीठादिव्यवधानसहः । एवं ब्रह्मा भोगिशय्यागत इत्यत्रापि नामिसरोरुहव्यवधानसहम् ।
 तथा च श्रीविष्णुधर्म * एकार्णवे जगत्सिन्धु ब्रह्मण्यमिततेजसि । कृष्णनामिहोद्भूतकमलोदरशायिनि ॥ * संहृत्य विश्वं
 जलशायिने च नमोनमः कैटभनाशनाय । स्वनामिपद्मोदरशायिने च ब्रह्मस्वरूपोपगताय देव । * स्वनामिकमलोद्-
 भूतकमलोदरशायिने । इति च भगवतो जलशायित्वं ब्रह्मणः पद्मोदरशायित्वं चोक्तम् । तथा च श्रीहरिवंशे * पूर्णे
 युगसङ्घे * इत्यारम्य कल्पक्षये ब्रह्मणा सह देवानां भगवदनुप्रवेशमुक्त्वा * सहस्रशीर्षा पुरुषो रुक्मवर्ण-
 स्वतीन्द्रियः । सुष्वाप सलिले तस्मिन् * इति भगवतः सलिलशयनमुक्त्वा * ब्रह्मा तु सलिले तस्मिन् ज्योति-
 र्भूत्वा चचार ह । निशायामिव खद्योतः प्रावृट्काले ततस्तु सः * इति ब्रह्मणः सलिलोपलक्षिते पद्मे शयनमुक्तम् ॥

जनस्थैरिति ॥ तां—ब्राह्मी रात्रि, नैरन्तर्येण शेते, सृजते पुनः, त्रैलोक्यमिति शेषः ॥ २५ ॥

उक्तमर्थं निगमयति—एवमित्यादिना । एवमित्यनेन पूर्वोक्ता ब्रह्मदिनसंख्या विवक्षिता । तस्य वर्षाणां
 शतं परमायुः—तस्यायुषः परमिति संज्ञेत्यर्थः ॥ २६ ॥

एकमिति ॥ परार्धं परत्यार्द्धमित्यर्थः ॥ २७, २८ ॥

इति श्रीभगवद्रामानुजपादारविन्दभृङ्गायमणविष्णुचित्तविरचिते श्रीविष्णुपुराणव्याख्याने विष्णुचिन्तीये
 प्रथमेशे तृतीयोऽध्यायः ॥ ३ ॥

अथ चतुर्थोऽध्यायः

मैत्रेयः—

ब्रह्मा नारायणाख्योऽसौ कल्पादौ भगवान्यथा । ससर्ज सर्वभूतानि तदाचक्ष्व महामुने ॥ १ ॥

श्रीपराशरः—

प्रजाः ससर्ज भगवान्ब्रह्मा नारायणात्मकः । प्रजापतिपतिर्देवो यथा तन्मे निशामय ॥ २ ॥
अतीतकल्पावसाने निशासुप्तोत्थितः प्रभुः । सत्त्वोद्भिक्तस्तदा ब्रह्मा शून्यं लोकमवैक्षत ॥ ३ ॥
नारायणः परोऽचिन्त्यः परेषामपि स प्रभुः । ब्रह्मस्वरूपी भगवाननादिः सर्वसंभवः ॥ ४ ॥
इमं चोदाहरन्त्यत्र श्लोकं नारायणं प्रति । ब्रह्मस्वरूपिणं देवं जगतः प्रभवाप्ययम् ॥ ५ ॥
आपो नारा इति प्रोक्ता आपो वै नरसूनुवः । अयनं तस्य ताः पूर्वं तेन नारायणः स्मृतः ॥ ६ ॥
तोयान्तस्स्थां महीं ज्ञात्वा जगत्येकार्णवीकृते । अनुमानाच्चदुद्धारं कर्तुकामः प्रजापतिः ॥ ७ ॥
अकरोत्स्वतनूमन्यां कल्पादिषु यथा पुरा । मत्स्यकूर्मादिकां तद्वद्वाराहं वपुरास्थितः ॥ ८ ॥

अथ चतुर्थोऽध्यायः

अथ पाद्मकल्पकथाविषयाद्ब्रह्मप्रोक्तात्पाद्मपुराणादनन्तरं वाराहकल्पवृत्तान्तविषयमिदं वैष्णवं पुराणमिति दर्शयितुं प्राक् परार्द्धप्राप्तं पाद्मं कल्पमनूय वराहकल्पवृत्तान्ते प्रस्तौति—अतीतकल्पेति ॥ तथोक्तं मात्स्ये * एतदेव च वै ब्राह्मं पाद्मे कल्पे जगद्धितम् । सर्वभूतात्मकं यत्तत्पाद्ममित्युच्यते बुधैः । वाराहकल्पवृत्तान्तमधिकृत्य पराशरः । यान्प्राह धर्मानखिलांस्तदुक्तं वैष्णवं विदुः ॥ * इति । सत्त्वोद्भिक्तः—भगवदनुप्रवेशातिशयात् तस्यैव वराहावतारप्रसिद्धेः ॥ १—४ ॥

अत्र ब्रह्मनारायणयोः स्वरूपैक्यशंकायां मन्वादयस्तयोर्भेदपरं नारायणविषयं श्लोकमुदाहरन्तीत्याह—
इमं चेति ॥ ५ ॥

तमेव श्लोकं दर्शयति आप इति ॥ * प्रादुरासीत्तमोनुदः * इति प्रकृतेः परमकारणभूतो भगवान-
विनाशित्वेन नर इत्युच्यते । तत्सृष्टा आपो नाराः । अपृच्छन्दः सृज्यतत्त्वान्तरप्रदर्शनपरः * नराज्जातानि
तत्त्वानि नाराणीति ततो विदुः । तान्येव चायनं तस्य तेन नारायणः स्मृतः ॥ इत्यादि दर्शनात् । अस्यायनम्—
अनुप्रविष्टस्य शरीरम् । * यदम्बु वैष्णवः कायः * इति वक्ष्यति । पूर्वं—ब्रह्मसृष्टेः प्राक् । कारणभूते भगवति
नारायणशब्दनिर्वचनात्तस्य कार्यभूताद्ब्रह्मणो भेद इति भावः ॥ ६ ॥

तोयान्तामिति । तोयान्तां समहीमिति पाठान्तरम् । तोयेनान्तो नाशो यस्यास्ताम् । अनुमानात्-
* सोऽपश्यत्पुष्करपर्णमिति पुष्करपर्णलिङ्गदर्शनात् ज्ञात्वा, नारायणमूर्तेरन्यां मत्स्यकूर्मादिकां स्वतनुं यथा पुरा-
ऽकरोत्तथा वाराहरूपमास्थितस्तोयं प्रविवेशेत्यन्वयः ॥ ७, ८ ॥

वेदयज्ञमयं रूपमशेषजगतः स्थितौ । स्थितः स्थिरात्मा सर्वात्मा परमात्मा प्रजापतिः ॥ ९ ॥

जनलोकगतैस्सिद्धैस्सनकाद्यैरभिष्टुतः । प्रविवेश तदा तोयमात्माधारो धराधरः ॥ १० ॥

निरीक्ष्य तदा देवी पातालतलमागतम् । तुष्टाव प्रणता भूत्वा भक्तिनम्रा वसुन्धरा ॥ ११ ॥

श्रीपृथिव्युवाच—

नमस्ते पुण्डरीकाक्ष शंखचक्रगदाधार । मामुद्धरास्मादद्य त्वं त्वत्तोऽऽ पूर्वमुत्थिता ॥ १२ ॥

त्वयाऽहमुद्धृता पूर्वं त्वन्मयाऽहं जनार्दन । तथाऽन्यानि च भूतानि गगनादीन्यशेषतः ॥ १३ ॥

नमस्ते परमात्मात्मन् पुरुषात्मन्नमोऽस्तु ते । प्रधानव्यक्तभूताय कालभूताय ते नमः ॥ १४ ॥

त्वं कर्ता सर्वभूतानां त्वं पाता त्वं विनाशकृत् । सर्गादिषु प्रभो ब्रह्मविष्णुरुद्रात्मरूपधृक् ॥ १५ ॥

संभक्षयित्वा सकलं जगत्येकार्णवीकृते । शेषे त्वमेव गोविन्द चिन्त्यमानो मनीषिभिः ॥ १६ ॥

भवतो यत्परं (रूपं) तत्त्वं तन्न जानाति कश्चन । अवतारेषु यद्रूपं तदर्चन्ति दिवौकसः ॥ १७ ॥

त्वामाराध्य परं ब्रह्म याता मुक्तिं मुमुक्षवः । वासुदेवमनाराध्य को मोक्षं समवाप्स्यति ॥ १८ ॥

यत्किञ्चिन्मनसा ग्राह्यं यद्ग्राह्यं चक्षुरादिभिः । बुद्ध्या च यत्परिच्छेद्यं तद्रूपमखिलं तव ॥ १९ ॥

त्वन्मयाऽहं त्वदाधारा त्वत्सृष्टा त्वत्समाश्रया । माधवीमिति लोकोऽयमभिधत्ते ततो हि माम् ॥ २० ॥

वेदेति ॥ वेदयज्ञमयं रूपं—वेदयज्ञमयत्वेन निरूपणीयम्; वेदवैदिकधर्मैर्भूधार्यत इति भावः । स्थितौ स्थितः—स्थितिनिमित्तमास्थितः, स्थिरात्मा—रक्षणे स्थिरचित्तः ॥ ९ ॥

जनलोकेति ॥ अभिष्टुतः—सृष्टवर्गमुद्बोधितमहिमा; स्तुयमाना हि देवता वीर्येण वर्द्धते इति न्यायात् ॥

नम इति ॥ मामुद्धर अस्मात्—प्रलयान्धेः । त्वत् उत्थिता—उत्पन्ना ॥ १२ ॥

त्वयेति ॥ त्वन्मया—त्वन्मयी त्वदुपादाना ॥ १३ ॥

नम इति ॥ परमात्मात्मन्—पुरुषादिचतुरूपविलक्षणस्वरूप ! अप्यये अनिरुद्धादयः पुरुषाच्युतसत्य-
वासुदेवाख्याः ॥ १४ ॥

त्वमिति ॥ ब्रह्मेत्यादि—ब्रह्मविष्णुरुद्ररूपधर ! ॥ १५ ॥

संभक्षयित्वेति ॥ शेषे—स्वपिषि ॥ १६—१८ ॥

यत्किञ्चिदिति ॥ मनसा ग्राह्यं—सुखादि, चक्षुरादिभिर्ग्राह्यं—रूपादि, बुद्ध्या परिच्छेद्यं—व्याप्तिसंबन्ध-
ज्ञानादिना प्रमाणान्तरपरिच्छेद्यम् ॥ १९ ॥

त्वन्मयेति ॥ माधवी । माधवस्येयमिति माधवी ॥ २० ॥

जयाखिलज्ञानमय जय स्थूलमयाव्यय । जयाऽनन्त जयाव्यक्त जय व्यक्तमय प्रभो ॥ २१ ॥
 परापरात्मन्विश्वात्मज्ञय यज्ञपतेऽनघ । त्वं यज्ञस्त्वं वषट्कारस्त्वमोँकारस्त्वमग्रयः ॥ २२ ॥
 त्वं वेदास्त्वं तदज्ञानि त्वं यज्ञपुरुषो हरे । सूर्यादयो ग्रहास्तारा नक्षत्राण्यखिलं जगत् ॥ २३ ॥
 मूर्तामूर्तमदृश्यं च दृश्यं च पुरुषोत्तम । यच्चोक्तं यच्च नैवोक्तं मयाऽत्र परमेश्वर ।
 तत्सर्वं त्वं नमस्तुभ्यं भूयोभूयो नमोनमः ॥ २४ ॥

श्रीपराशरः—

एवं संस्तूयमानस्तु पृथिव्या धरणीधरः । सामस्वरध्वनिः श्रीमाञ्जु जगर्ज परिघर्घरम् ॥ २५ ॥
 ततः समुत्क्षिप्य धरां स्वदंष्ट्रा महावराहः स्फुटपद्मलोचनः ।
 रसातलादुत्पलपत्रसन्निभः समुत्थितो नील इवाचलो महान् ॥ २६ ॥
 उत्तिष्ठता तेन मुखानिलाहतं तत्संभवाम्भो जनलोकसंश्रयान् ।
 सनन्दनादीनपकल्मषान्मुनींश्चकार भूयोऽपि पवित्रतापदम् ॥ २७ ॥
 प्रयान्ति तोयानि खुराग्रविक्षते रसातलेऽधः कृतशब्दसन्तति ।
 श्वासानि तास्ताः परितः प्रयान्ति सिद्धा जने ये नियता वसन्ति ॥ २८ ॥
 उत्तिष्ठतस्तस्य जलाद्रकुक्षेर्महावराहस्य महीं विगृह्य ।
 विधुन्वतो वेदमयं शरीरं रोमान्तरस्था मुनयः स्तुवन्ति ॥ २९ ॥

जयेति ॥ अखिलज्ञानमय—सर्वज्ञ । स्थूलं—जगत्, तन्मय । व्यक्तं—महदादि, तन्मय ॥ २१ ॥
 परापरात्मन्निति ॥ परापरात्मन्—उत्कृष्टनिष्ठयोरात्मभूत । वषट्कारः—अस्तुश्रीषडित्यादि मंत्रः ॥ २२ ॥
 त्वमिति ॥ यज्ञपुरुषः—यज्ञाधिदेवता । ताराः—कृत्तिकाद्याः । नक्षत्राणि—देवगृहाः ॥ २३ ॥
 मूर्तामूर्तमिति ॥ मूर्तं—सर्वगतं द्रव्यम् । दृश्यं—प्रत्यक्षम् ॥ २४ ॥
 एवमिति ॥ परिघर्घरमिति वराहजातिध्वन्यनुकृतिः । गर्जनं—स्तोत्रानुमोदनप्रकारः ॥ २५ ॥
 तत इति ॥ स्फुटं—विकसितम् । नीलोत्पलपत्रवत्किम्बधस्यामः ॥ २६ ॥
 उत्तिष्ठतेति ॥ तत्संभवांभ इति पाठान्तरम् । तत्संभवांभः—तदभिषेकजलम् । भगवन्मुखनिःश्वासस्य
 वेदमयत्वात्तत्प्रेरितशीकरस्पर्शादतिपावनत्वम् * तस्य वा एतस्य महतो भूतस्य निःश्वासितमेतद्यद्वेदः * इत्यादि-
 श्रुतेः । अम्भोविशेषणं वा पवित्रतापदमिति ॥ २७ ॥

प्रयान्तीत्यादि ॥ वराहस्य खुराग्रेण विक्षते—विदीर्णे रसातले सति, अधः—अण्डकटाहे प्रयान्तिस्म ।
 कृतशब्दसन्ततीति कियाविशेषणम् । तथा च श्रीविष्णुधर्मोत्तरे गंगान्यातौ पातालान्यधिकूलोक्तम् * रौक्मभौमादधो
 याता रौद्रं तेजः सुदारुणम् । तत्राप्यविलयं याता वाराहं लोकमागता ॥ वाराहलोके ब्रह्माण्डमधोर्द्धे मित्रवान्हरिः ।
 छिद्रेण तेन सा देवी स्वां योनिं पुनरागता ॥ इति ॥ २८ ॥

उत्तिष्ठत इति ॥ रोमान्तरस्था मुनय इति ॥ जनलेकं यावतावद्रोमप्रसारणादिति भावः । स्तुवन्ति
 स्मेति शेषः ॥ २९ ॥

तं तुष्टुवुस्तोषपरीतचेतसो लोके जने ये निवसन्ति योगिनः ।
 सनन्दनाद्या ह्यतिनम्रकन्धरा धराधरं धीरतरोद्धतेक्षणम् ॥ ३० ॥
 जयेश्वराणां परमेश केशव प्रभो गदाशंखधरासिचक्रधृक् ।
 प्रसूतिनाशस्थितिहेतुरीश्वरस्त्वमेव नान्यत्परमं च यत्पदम् ॥ ३१ ॥
 पादेषु वेदास्तव यूपदंष्ट्र दन्तेषु यज्ञाश्रितयश्च वक्त्रे ।
 हुताशजिह्वोऽसि तनूरुहाणि दर्भाः प्रभो यज्ञपुमांस्त्वमेव ॥ ३२ ॥

विलोचने राज्यहनी महात्म न्सर्वास्पदं ब्रह्म परं शिरस्ते ।
 सूक्तान्यशेषाणि सटाकलापो घ्राणं समस्तानि हवींषि देव ॥ ३३ ॥

सुकुतुण्डसामस्वरधीरनादप्राग्वंशकायाखिलसत्रसन्धे ।
 पूर्तैष्टधर्मश्रवणोऽसि देव सनातनात्मन्भगवन्प्रसीद ॥ ३४ ॥

पदक्रमाक्रान्तभुवं भवन्तमादिस्थितं चाक्षरविश्वमूर्ते ।
 विश्वस्य विद्मः परमेश्वरोऽसि प्रसीद नाथोऽसि परावरस्य ॥ ३५ ॥

दंष्ट्राग्रविन्यस्तमशेषमेतद्रूमण्डलं नाथ विभाव्यते ते ।
 विगाहतः पद्मवनं विलग्नं सरोजिनीपत्रमिवोढपंकम् ॥ ३६ ॥

द्यावापृथिव्योरतुलप्रभाव यदन्तरं तद्वपुषा तवैव ।
 व्याप्तं जगद्व्याप्तिसमर्थदीप्ते हिताय विश्वस्य विभो भव त्वम् ॥ ३७ ॥

तमिति ॥ तोषपरीतचेतसः—तोषेणानंदेन परीतानि व्याप्तानि चेतांसि येषां ते । अतिनम्रकंधराः प्रीति-
 भारेण । धीरतरोद्धतेक्षणं—निर्विशंकोदारक्षणेभ्यः ॥ ३० ॥

जयेति ॥ ईश्वराणां—ब्रह्मादीनाम् । केशवेति । * क इति ब्रह्मणो नाम ईशोऽहं सर्वदेहिनाम् ।
 आवां तवाङ्गे संभूतौ तस्मात्केशवनामवान् ॥ इति महाभारते । प्रसूत्यादीनां त्वमेव हेतुः । ईश्वरः—नियन्ता ।
 परमं च यत्पदं—मुक्तस्वरूपं, तच्च त्वत्तो नान्यत् । तत्परमं पदं त्वमेवेत्यर्थः ; तस्य त्वदधीनत्वात् ॥ ३१ ॥

पादेष्विति ॥ यज्ञाः अग्निष्टोमाद्याः ; चितयः—कंकचिताद्यानि चयनानि उत्तरक्रतुपूत्तरवेदिस्थानीयानि ॥

विलोचने इति ॥ राज्यहनी—चंद्रार्कोपलक्षितौ यज्ञीयकालौ । सर्वास्पदमिति पाठे सर्ववर्णाश्रयत्वात्
 सर्वास्पदम् । ब्रह्म—प्रणवः । सटाः—स्कन्धरोमाणि ॥ ३३ ॥

सुकुतुण्डेति ॥ प्राग्वंशः—अग्निशालायाः प्राग्देशः । सत्रम्—आसनोपायचोदनाचोदितो यागः । पूर्तं—
 तटाकखातादि । इष्टं—यज्ञादि ॥ ३४ ॥

पदक्रमेति ॥ पदक्रमाभ्याम् आक्रान्तं—व्याप्तम् । अनन्तम् आदौ च स्थितं शब्दब्रह्मेत्यर्थः ।
 अक्षरः—ककारादिबर्णात्मकः । नाथः—प्रार्थ्यः, स्वामी वा ॥ ३५-३७ ॥

परमार्थस्त्वमेवैको नान्योऽस्ति जगतः पते । तवै महिमा येन व्याप्तमेतच्चराचरम् ॥ ३८ ॥
यदेतद्दृश्यते मूर्त्तमेतज्ज्ञानात्मनस्तव । भ्रान्तिज्ञानेन पश्यन्ति जगद्रूपमयोगिनः ॥ ३९ ॥
ज्ञानस्वरूपमखिलं जगदेतदधुद्वयः । अर्थस्वरूपं पश्यन्तो भ्राम्यन्ते मोहसंघवे ॥ ४० ॥
ये तु ज्ञानविदः शुद्धचेतसस्तेऽखिलं जगत् । ज्ञानात्मकं प्रपश्यन्ति त्वद्रूपं परमेश्वर ॥ ४१ ॥
प्रसीद सर्वं सर्वात्मन्भवाय जगतामिमाम् । उद्धरोर्वीममेयात्मन शं नो देह्यञ्जलोचन ॥ ४२ ॥
सत्त्वोद्विक्तोऽसि भगवन् गोविन्द पृथिवीमिमाम् । समुद्धर भवायेश शं नो देह्यञ्जलोचन ॥ ४३ ॥
सर्गप्रवृत्तिर्भवतो जगतामुपकारिणी । भवत्येषा नमस्तेऽस्तु शं नो देह्यञ्जलोचन ॥ ४४ ॥

श्रीपराशरः—

एवं संस्तूयमानस्तु परमात्मा महीधरः । उज्जहार क्षितिं क्षिप्रं न्यस्तवांश्च महाम्भसि ॥ ४५ ॥
तस्योपरि जलौघस्य महती नौरिव स्थिता । विततत्वात्तु देहस्य न मही याति संभवम् ॥ ४६ ॥
ततः क्षितिं समां कृत्वा पृथिव्यां सोऽचिनोद्विरीन् । यथाविभागं भगवाननादिः परमेश्वरः ॥ ४७ ॥

परमार्थ इत्यादि ॥ परमार्थः—सत्यः । त्वद्वयतिरिक्तः परमार्थो नास्ति, * बहु स्याम् * स ब्रह्मा स शिवः सेन्द्रः सोऽक्षरः परमः स्वराट् * नेह नानास्ति * तस्मिञ्जज्ञे स्वयं ब्रह्मा, * सर्वगत्वादनन्तस्य * तदनु-
प्रविश्य, सच्च लब्धभाभवत्, * हरिरखिलाभिरुदीर्यते * हरेर्न किञ्चिद्वयतिरिक्तमस्ति * इत्यादिभ्यः । अत्र हेतुः
येनोपादानभूतेन त्वयैतच्चराचरं व्याप्तं तस्य तवैव चराचरात्मनो महिमा ; अतस्त्वदात्मकमेवेदं सर्वमिति, त्वदन्यः
कोऽपि परमार्थो नास्तीति भावः ॥ ३८ ॥

यदेतदिति ॥ यदेतज्जगद्दृश्यते ज्ञानात्मना त्वया आत्मतया व्याप्तत्वादेतत्तव मूर्त्त-मूर्त्तिः; तस्मादयो-
गिनः—त्वदात्मकत्वानुभवसाधनयोगविरहिणः, एतत्केवलदेवमनुष्यादिरूपमिति भ्रान्तिज्ञानेन पश्यन्ति ॥ ३९ ॥

वस्तुतस्त्वदात्मकस्य जगतः केवलदेवमनुष्यादिरूपत्वेन दर्शनमेव न भ्रमः, ज्ञानाकाराणामात्मनां देव-
मनुष्याद्यर्थाकारात्वदर्शनमपि भ्रम इत्याह—ज्ञानस्वरूपमिति ॥ ज्ञानस्वरूपं-ज्ञानात्मकमित्यर्थः । अत्र ज्ञानशब्देन
ज्ञानगुणसारत्वात्प्रत्यगात्मोच्यते । नायं श्लोकः परविषयः ; युष्मच्छब्दादर्शनात् । प्रकृतिपुरुषविवेक एव नास्ति
कुतस्त्वदर्शनमिति भावः ॥ ४० ॥

ये पुनर्बुद्धिमन्तो ज्ञानस्वरूपात्मविदः सर्वस्य हि भगवदात्मकत्वानुभवसाधनयोगयोग्यपरिशुद्धमनसश्च
ते देवमनुष्यादिप्रकृतिपरिणामविशेषरूपमखिलं जगच्छरीरातिरिक्तज्ञानस्वरूपात्मकं त्वच्छरीरं च पश्यन्तीत्याह—
येत्विति ॥ ४१ ॥

प्रसीदेति ॥ भावाय जगतामिति पाठे, भावाय-सद्भावाय ॥ ४२ ॥

सत्त्वोद्विक्तोऽसीति ॥ सत्त्वोद्विक्तोऽसि, अतः परोपकारकोऽसि ॥ ४३-४५ ॥

तस्येति ॥ विततत्वात्—विस्तृतमृत्पिण्डाकारसंस्थानत्वात् । मृत्पिण्डाकारा ह्यप्यु मज्जति न तु शरा-
वाद्याकारा ॥ ४६-४७ ॥

प्राक्सर्गदग्धानखिलान्पर्वतान्पृथिवीतले । अमोघेन प्रभावेण ससर्जामोघवाञ्छितः ॥ ४८ ॥
 भूविभागं ततः कृत्वा सप्तद्वीपान्यथातथम् । भूराद्यांश्चतुरो लोकान्पूर्ववत्समकल्पयत् ॥ ४९ ॥
 ब्रह्मरूपधरो देवस्ततोऽसौ रजसा वृतः । चकार सृष्टिं भगवांश्चतुर्वक्त्रधरो हरिः ॥ ५० ॥
 निमित्तमात्रमेवासौ सृज्यानां सर्गकर्मणि । प्रधानकारणीभूता यतो वै सृज्यशक्तयः ॥ ५१ ॥
 निमित्तमात्रं मुक्तवैनं नान्यत्किंचिदपेक्षते । नीयते तपतां श्रेष्ठ स्वशक्त्या वस्तु वस्तुताम् ॥ ५२ ॥
 इति श्रीविष्णुपुराणे प्रथमेशे पृथिव्युद्धारश्चतुर्थोऽध्यायः ॥ ४ ॥

अथ पञ्चमोऽध्यायः

मैत्रेयः—

यथा ससर्ज देवोऽसौ देवर्षिपितृदानवान् । मनुष्यतिर्यग्बृक्षादीन्भूव्योमसलिलौकसः ॥ १ ॥
 यद्गुणं यत्स्वभावं च यद्द्रूपं च जगद्द्विज । सर्गादौ सृष्टवान्ब्रह्मा तन्ममाचक्ष्व कृत्स्नशः ॥ २ ॥

श्रीपराशरः—

मैत्रेय कथयाम्येतच्छृणुष्व सुसमाहितः । यथा ससर्ज देवोऽसौ देवादीनखिलान्विभुः ॥ ३ ॥
 सृष्टिं चिंतयतस्तस्य कल्पादिषु यथापुरा । अबुद्धिपूर्वकः सर्गः प्रादुर्भूतस्तमोमयः ॥ ४ ॥

प्रागिति ॥ प्रभावेन—संकल्पेन, अमोघवाञ्छितः—सत्यकामः ॥ ४८ ॥

भूविभागमिति ॥ भूरिति पातालानामप्युपलक्षणम् ॥ ४९ ॥

ब्रह्मरूपेति ॥ चतुर्वक्त्रधर इति । हरेः ब्रह्मरूपधरतया चतुर्वक्त्रत्वं सुवचम् ॥ ५० ॥

निमित्तमात्रमिति ॥ सृज्यशक्तयः—जीवानां प्राचीनकर्मवासनाः ॥ ५१ ॥

निमित्तमात्रमिति ॥ निमित्तमात्रम् एनं—परमपुरुषं मुत्तवा नान्यत्किंचिद्विशेषकारणमपेक्षते । वस्तु—देवादि,
 स्वशक्त्या—स्वकर्मभिः, वस्तुतां—तत्तद्रूपताम् । जीवकर्मायत्तत्वाद्धिचित्रसृष्टेः तेषु प्रधानकारणत्वोक्तिरौपचारिकी ॥ ५२ ॥

इति श्रीभगवद्रामानुजचरणनलिनचंचरीक श्रीविष्णुचित्तविरचिते श्रीविष्णुपुराणव्याख्याने विष्णुचितीये
 प्रथमेशे चतुर्थोऽध्यायः ॥ ४ ॥

अथ पञ्चमोऽध्यायः

अथ वैकृतसर्गं विस्तरेण पृच्छति यथेति ॥ १ ॥

यद्गुणमिति ॥ गुणाः—सत्त्वाद्याः, स्वभावः—शीलं, रूपम्—आकारः ॥ २, ३ ॥

सृष्टिमिति ॥ यथापुरा—यथापूर्वम्, कल्पादिषु तथा चिन्तयतः अबुद्धिपूर्वकः—विशेषध्यानरहितः,
 तमोमयः—तमोगुणप्रचुरः, सर्गः—नगसर्गः ॥ ४ ॥

तमोमोहो महामोहस्तामिस्रो ह्यन्धसंज्ञितः । अविद्या पञ्चपर्याया प्रादुर्भूता महात्मनः ॥ ५ ॥

पञ्चधाऽवस्थितः सर्गो ध्यायतोऽप्रतिबोधवान् । बहिरन्तोऽप्रकाशश्च संवृतात्मा नगात्मकः ॥ ६ ॥

मुख्या नगा यतः प्रोक्ता मुख्यसर्गस्ततस्त्वयम् ॥ ७ ॥

तं दृष्ट्वाऽसाधकं सर्गममन्यत परं पुनः ॥ ८ ॥

तस्याभिध्यायतः सर्गस्तिर्यक्स्रोतोऽभ्यवर्तत । यस्मात्तिर्यक्प्रवृत्तिस्स तिर्यक्स्रोतास्ततः स्मृतः ॥ ९ ॥

पश्वादयस्ते विख्यातास्तमःप्राया ह्यवेदिनः । उत्पथग्राहिणश्चैव तेऽज्ञाने ज्ञानमानिनः ॥ १० ॥

अहंकृता अहंमाना अष्टाविंशद्वधात्मकाः । अन्तःप्रकाशास्ते सर्वे ह्यावृताश्च परस्पम् ॥ ११ ॥

तमोमोह इति ॥ अविद्यापर्यायाः तमःप्रभृतयो महात्मनः प्रादुर्भूताः ॥ ५ ॥

एतत्संभावकतया वृक्षादिरूपेण च पञ्चधा नगसर्ग इत्याह—पञ्चधेति ॥ ज्ञानाल्पत्वप्राचुर्येण वृक्ष-
गुल्मलतावीरुतृणेषु तमआदिस्वभावव्यवस्था । अप्रतिबोधनादिति नगसर्गस्य तामसत्वे हेतुः । अप्रतिबोधवानिति
वा पठिः । बहिः—शब्दादिषु, अन्तः—सुखादिषु च, अप्रकाशः—प्रकृष्टज्ञानरहितः । जलाद्यादानक्षतभग्नसंरोहण
दोहनादिभिर्वृक्षादीनां किञ्चिज्ज्ञातृत्वसिद्धेः ; * अन्तस्तंज्ञा भवन्त्येते सृष्टदुःखसमन्विताः * इत्यादेश्च । संवृता-
त्मा—तमसा संवृतचैतन्यः ॥ ६ ॥

मुख्या इति ॥ मुख्याः—तिर्यगादिसर्गस्यादौ जाताः ॥ ७ ॥

तमिति ॥ असाधकं—कर्मानधिकारात्संसारबन्धप्रवर्तकम् ॥ ८ ॥

तस्येति ॥ तिर्यक् स्रोताः—वायुवत्तिर्यक्प्रवृत्तः । पार्श्वार्थ्यामुत्पन्न इति वा ॥ ९ ॥

पश्वादय इति ॥ अवेदिनः—अविवेकिनः, उत्पथग्राहिणः—मातृगमनादिदुर्मागिगताः, अज्ञाने—
सम्यग्ज्ञानाभावेऽपि सम्यग्ज्ञानमानिनः ॥ १० ॥

अहंकृता इति ॥ अहंकृताः—अवलम्बाः, अहंमानाः—तद्धेतुशरीरात्माभिमानिनः । अष्टाविंशद्वधात्म-
काः—अष्टविंशतिशक्तिवधा वायुक्ताः * एकादशेन्द्रियवधा नवधांभादयस्तथा ॥ अष्टौ च तारकाद्याश्च तेषां
शक्तिवधा मताः ॥ इति । इन्द्रियवैकल्यमेकादशविधम्, बाधिर्यं त्वन्दोषः आन्ध्र्यं वैरस्यं नासाध्वंसो मूकत्वं
कुणित्वं पंगुत्वं वैक्लव्यम् उदावर्तो जडत्वं चेति, अम्भादिनवतुष्टीनां तारकाद्यष्टसिद्धीनां च वैकल्यं, सप्तदशविधं
बुद्धिविधाख्यं वैकल्यं तिरश्चां प्रायिकमित्यर्थः । तत्राष्टविधायां प्रकृत्यां चित्तलयान्मुक्तोऽस्मीति तुष्टिरम्भाख्या, संन्यास-
वेषोपादानमात्रात्कृतार्थोऽस्मीति तुष्टिः सलिलाख्या, कालान्तरे सेत्स्यतीति तुष्टिरापाख्या, भाग्यादेव सेत्स्यतीति
तुष्टिर्वृष्ट्याख्या, एताः प्रकृत्युपादानकालभाग्यलक्षणा आध्यात्मिकाश्चतसस्तुष्टयः । अर्थस्यार्जने रक्षणे क्षये भोगे
भोगावैतृष्ये च क्लेशादिदोषदर्शनादर्थार्जनादिविरक्तो मुक्तोऽस्मीति तुष्टयः, सुतारसुपारसुनेत्रमारीचकोत्तमांभाख्याः
पञ्च बाधाः । आर्जनरक्षणक्षयेषु क्लेशः, भोगे त्वतृप्तिर्दोषः भोगावैतृष्ये पापादिर्दोषः, अनुपदिष्टेऽर्थे बुद्ध्यादिना
ऊहस्ताराख्या सिद्धिः, प्रासंगिकालन्दश्रवणात् लोकयात्रादर्शनाद्वा अर्थज्ञानं सुताराख्या, गुरुपदेशेनैव ततोऽधिकार्य-

तमप्यसाधकं मत्वा ध्यायतोऽन्यस्ततोऽभवत् ॥ ऊर्ध्वस्रोतास्तृतीयस्तु सात्त्विकोर्ध्वमवर्त्तत ॥ १२ ॥
 ते सुखप्रीतिबहुला बहिरन्तश्च नावृताः । प्रकाशा बहिरन्तश्च ऊर्ध्वस्रोतोद्भवाः स्मृताः ॥ १३ ॥
 तुष्टात्मानस्तृतीयस्तु देवसर्गस्तु स स्मृतः ॥ तस्मिन्सर्गेऽभवत्प्रीतिर्निष्पन्ने ब्रह्मणस्तदा ॥ १४ ॥
 ततोऽन्यं स तदा दध्यौ साधकं सर्गमुत्तमम् । असाधकांस्तु तान् ज्ञात्वा मुख्यसर्गादिसंभवान् ॥ १५ ॥
 तथाऽभिध्यायतस्तस्य सत्याभिध्यायिनस्ततः । प्रादुर्बभूव चाव्यक्तादर्वाक्स्रोतास्तु साधकः ॥ १६ ॥
 यस्मादर्वाग्व्यवर्त्तन्त ततोऽर्वाक्स्रोतसस्तु ते । ते च प्रकाशबहुलास्तमोद्रिक्ता रजोधिकाः ॥ १७ ॥
 तस्मात्ते दुःखबहुला भूयोभूयश्च कारिणः । प्रकाशा बहिरन्तश्च मनुष्याः साधकास्तु ते ॥ १८ ॥
 इत्येते कथिताः सर्गाः षडत्र मुनिसत्तम । प्रथमो महत्सर्गो विज्ञेयो ब्रह्मणस्तु सः ॥ १९ ॥

ज्ञानं तारायन्त्याख्या, तापत्रयजयलाभास्तिस्त्रो मोदप्रमुदितमोदमानाख्याः । तत्राध्यात्मिकस्यायुर्वेदेन जयः । आधि-
 भौतिकस्य लौकिकैरुपायैर्जयः । आधिदैविकस्य प्रतिश्रयाच्छादनप्रतिष्ठादानशय्याकौतुकमंगलाचरणादिना जयः ।
 मित्रयोगवशादर्थसिद्धिरधिगम्याख्या । विद्वत्तपस्विशुश्रूषालभ्यार्थसिद्धिः सदा प्रमुदिताख्या—इत्यष्टौ सिद्धयः, नव
 तुष्टयः, इन्द्रियाशक्तयश्च मोक्षान्तरायः । उक्तं च सांख्ये * एकादशेन्द्रियवधाः सह बुद्धिवधैरशक्तिरुद्दिष्टाः ।
 सप्तदशधा तु बुद्धेर्विपर्ययात् तुष्टिसिद्धीनाम् ॥ आध्यात्मिकाश्चतस्रः प्रकृत्युपादानकालभागाख्याः । बाह्यविषयो-
 परमात्मश्च नव तुष्टयोऽभिहिताः ॥ ऊहः शब्दोऽध्ययनं दुःखविघातालयः सुहृत्प्राप्तिः । दानं च सिद्धयोऽष्टौ सिद्धेः
 पूर्वोऽङ्कुशस्त्रिविधः ॥ इति । त्रिविधः विपर्ययः शक्तिस्तुष्टिरिति सिद्धेः—मोक्षस्य, अङ्कुशः—अन्तरायः । आवृताः—
 परस्परं पितृपुत्रत्वादिसंबन्धानमिश्राः ॥ ११ ॥

तमिति ॥ ऊर्ध्वस्रोताः—अस्पृष्टभूमिकः । सात्त्विकोर्ध्वमित्यर्थः सन्धिः । ऊर्ध्वमवर्त्तत—द्युलोकेऽवर्त्तत ॥ १२ ॥

त इति ॥ सुखप्रीतिबहुलाः—विषयानुभवदशा सुखं, तज्जनिता निर्वृतिः प्रीतिः । प्रकाशाः—प्रकृष्टज्ञानाः,
 ज्ञाननिरोधरहिताः ॥ १३, १४ ॥

तत इति ॥ मुख्यसर्गः आदिर्येषां संभवानां—सर्गाणां ते तथोक्ताः ॥ १५ ॥

तथेति ॥ सत्याभिध्यायिनः—सदा सत्यसङ्कल्पस्य, अव्यक्तादित्येतच्छरीरोपादानपृथिव्यावाप्यायनद्वारा ;
 इदं च सर्वसर्गेष्वपि समम् । * अव्यक्ताज्जायते चास्य मनसा यद्यदिच्छति । वशीकृतत्वात् त्रैगुण्यात्साकांक्षत्वात्
 स्वभावतः ॥ इति वायूकेः । साधकः—* अग्नौ प्रास्ताऽऽहुतिः सम्यगादित्यम् * इत्यादिप्रकारेण यज्ञादिना लोक-
 साधकः ॥ १६ ॥

यस्मादिति ॥ अर्वाक्-भूमौ ; व्यवर्त्तन्त ; व्यवर्धन्तेति पाठान्तरम् ॥ १७, १८ ॥

इतीति ॥ षडत्रेति । नगादयश्चत्वारः अविद्यावधतुष्टिसिद्धिरूपोऽवान्तरीयकोऽनुग्रहसर्ग एकः । अत्र
 वायुः * अष्टमोऽनुग्रहः सर्गः स चतुर्धा व्यवस्थितः । विपर्ययेण चाशक्त्य सिद्धया तुष्टया तथैव च ॥ स्यावरेषु
 विपर्ययासात्तिर्यग्येनिष्पन्नशक्तिः । सिद्धयात्मना मनुष्येषु तुष्टया देवेषु कृत्स्नशः ॥ इति । तस्य तस्य तत्त्वं विपर्ययादि-

तन्मात्राणां द्वितीयश्च भूतसर्गो हि स स्मृतः । वैकारिकस्तृतीयस्तु सर्ग ऐन्द्रियकः स्मृतः ॥ २० ॥
इत्येष प्राकृतस्सर्गः संभूतोबुद्धिपूर्वकः । मुख्यसर्गश्चतुर्थस्तु मुख्या वै स्थावराः स्मृताः ॥ २१ ॥
पञ्चमश्च हि यः प्रोक्तस्तैर्यग्योन्यः स उच्यते । तदूर्ध्वस्रोतसां षष्ठो देवसर्गस्तु संस्मृतः ॥ २२ ॥
ततोऽर्ध्वस्रोतसां सर्गः सप्तमस्स तु मानुषः ॥ २३ ॥

अष्टमोऽनुग्रहस्सर्गः सात्त्विकस्तामसश्च सः । पञ्चैते वैकृतास्सर्गाः प्राकृतास्तु त्रयः स्मृताः ॥ २४ ॥
प्राकृतो वैकृतश्चैव कौमारो नवमः स्मृतः । इत्येते वै समाख्याता नव सर्गाः प्रजापतेः ॥ २५ ॥
प्राकृता वैकृताश्चैव जगतो मूलहेतवः । सृजतो जगदीशस्य किमन्यच्छ्रोतुमिच्छसि ॥ २६ ॥

भैत्रेयः—

संक्षेपात्कथितस्सर्गो देवादीनां मुने त्वया । विस्तराच्छ्रोतुमिच्छामि त्वत्तो मुनिवरोत्तम ॥ २७ ॥

श्रीपराशरः—

कर्मभिर्भाविताः पूर्वेः कुशलाः कुशलैस्तु ताः । ख्यात्या तया ह्यनिर्मुक्ताः संहारे क्षुपसंहताः ॥ २८ ॥
स्थावरान्तास्सुराद्यास्तु प्रजा ब्रह्मश्चतुर्विधाः । ब्रह्मणः कुर्वतः सृष्टिं जज्ञिरे मानसास्सुताः ॥ २९ ॥
ततो देवासुरपितृन्मनुष्यांश्च चतुष्टयम् । सिंसुक्षुरम्भांस्येतानि स्वमात्मानमयूयुजत् ॥ ३० ॥

तरेषामनुग्राहकम्, देवसर्गान्तर्भूतः कुमारसर्ग इत्येके । सप्तात्रेति पाठे नगादयश्चत्वारः महदादयश्चतयः इति ।
अथानुग्रहकौमारकौ विवरीतुमुक्तान् सर्गाननुवदति प्रथम इति । ब्रह्मस्वरूपेणावस्थितस्य परब्रह्मणः ; तुशन्देनैतस्सूचि
तम् । अहंकारस्य महत्यन्तर्भावः । भौतिकस्याण्डस्य भूतसर्गेऽन्तर्भावः ॥ १९—२३ ॥

अष्टम इति ॥ सात्त्विकस्तामसश्च स इति । तत्र विपर्ययाशक्ती तामस्यौ । सिद्धितुष्टी सात्त्विक्यौ ।
एते—मुख्यादयः पञ्च वैकृताः—विकृतिकृतत्वात् । महदाद्यास्त्रयः प्राकृताः—प्रकृतिकृतत्वात् ॥ २४ ॥

प्राकृत इति ॥ प्राकृतो वैकृतश्चेति । कौमारो द्विविधः, सनत्कुमारादिरूपः नीललोहितकुमाररूपश्च ।
तत्र प्रथमः प्राकृतप्रलयावसरसृष्टत्वात्प्राकृतः । द्वितीयः कल्पादौ ब्रह्मणा सृष्टत्वाद्वैकृतः । अतः कौमारः प्राकृतो
वैकृतश्च । एषु महदाद्याश्चतयः प्रजापतेः—विष्णोः स्वरूपेणावस्थितस्य, अन्ये चतुर्मुखरूपेणावस्थितस्येति विभागः ॥
२५—२७ ॥

कर्मभिरिति ॥ भाविताः—वासिताः, ख्यात्या—पूर्वज्ञानवासनया ॥ २८ ॥

स्थावरान्ता इति ॥ अतः कर्मभेदाच्चातुर्विध्यं प्रजानां पुण्यतारतम्येन ब्रह्मणो मनस्तनुस्त्रीलिङ्गेभ्यस्त्रिधा
जन्म वक्ष्यन् प्रथमं मनसो जन्माह—ब्रह्मण इति । मानसास्तु ता इति पाठान्तरम् । ताः प्रजाः । काश्चिदिति
शेषः ॥ २९ ॥

अथ शरीरं प्रजासगमाह—तत इति ॥ अम्भांसि—अम्भस्संज्ञं देवादिचतुष्टयं सिंसुक्षुः स्वयमात्मानम्
अयूयुजत्—योजितवान् ; शरीरान्तरेणेति शेषः ॥ ३० ॥

युक्तात्मनस्तमोमात्रा द्युद्रिक्ताऽभूत्प्रजापतेः । सिसृक्षोर्जघनात्पूर्वमसुरा जज्ञिरे ततः ॥ ३१ ॥
 उत्ससर्ज ततस्तां तु तमोमात्रात्मिकां तनुम् । सा तु त्यक्ता तनुस्तेन मैत्रेयाभूद्विभावरी ॥ ३२ ॥
 सिसृक्षुरन्यदेहस्यः प्रीतिमाप ततः सुराः । सचोद्रिक्ताः समुद्भूता मुखतो ब्रह्मणो द्विज ॥ ३३ ॥
 त्यक्ता साऽपि तनुस्तेन सत्त्वप्रायमभूदिनम् । ततो हि बलिनो रात्रावसुरा देवता दिवा ॥ ३४ ॥
 सत्त्वमात्रात्मिकामेव ततोऽन्यां जगृहे तनुम् । पितृवन्मन्यमानस्य पितरस्तस्य जज्ञिरे ॥ ३५ ॥
 उत्ससर्ज पितृन्सृष्ट्वा ततस्तामपि स प्रभुः । सा चोत्सृष्टाऽभवत्संध्या दिननक्तान्तरस्थिता ॥ ३६ ॥
 रजोमात्रात्मिकामन्यां जगृहे स तनुं ततः । रजोमात्रोत्कटा जाता मनुष्या द्विजसत्त्वम ॥ ३७ ॥
 तामप्याशु स तत्याज तनुं सद्यः प्रजापतिः । ज्योत्स्ना समभवत्साऽपि प्राक्सन्ध्या याऽभिधीयते ॥ ३८ ॥
 ज्योत्स्नागमे तु बलिनो मनुष्याः पितरस्तथा । मैत्रेय संध्यासमये तस्मादेते भवन्ति वै ॥ ३९ ॥
 ज्योत्स्ना राज्यहनी संध्या चत्वार्येतानि वै प्रभोः । ब्रह्मणस्तु शरीराणि त्रिगुणापाश्रयाणि तु ॥ ४० ॥
 रजोमात्रात्मिकामेव ततोऽन्यां जगृहे तनुम् । ततः क्षुद्रह्रणो जाता जज्ञे कोपस्तया ततः ॥ ४१ ॥
 क्षुत्क्षामानन्धकारेऽथ सोऽसृजद्भगवांस्ततः । विरूपाः स्मश्रुला जातास्तेऽभ्यधावंस्ततः प्रभुम् ॥ ४२ ॥
 मैवं भो रक्ष्यतामेष यैरुक्तं राक्षसास्तु ते । ऊचुर्जक्षाम इत्यन्ये ये ते यक्षास्तु जक्षणात् ॥ ४३ ॥
 अप्रियेण तु तान् दृष्ट्वा केशाः शीर्यन्त वेधसः । हीनाश्च शिरसो भूयः समारोहन्त तच्छिरः ॥ ४४ ॥
 सर्पणात्तेऽभवन् सर्पा हीनत्वादहयः स्मृताः । ततः क्रुद्धो जगत्सृष्टा क्रोधात्मानो विनिर्ममे ।
 वर्णेन कपिशेनोग्रा भूतास्ते पिशिताशनाः ॥ ४५ ॥

युक्तात्मन इति ॥ तमोमात्रा-तमोगुणांशः ॥ ३१, ३२ ॥

सिसृक्षुरिति ॥ अन्यदेहस्यः—सात्विकदेहस्यः ॥ ३३, ३४ ॥

सत्त्वमात्रात्मिकामिति ॥ पितृवन्मन्यमानस्य । आत्मानमिति शेषः । पार्श्वार्थ्यां पितृजन्म, प्रजननान्म-
 नुष्यजन्म, * मुखादजनयदेवान्स पितृनुपपक्षतः ॥ जघनादसुरान् सर्वान् प्रजनादपि मानुषान् ॥ इति मात्स्योक्तेः ॥
 ३५—३८ ॥

ज्योत्स्नेति । ज्योत्स्नागमे-प्राक्सन्ध्योपलक्षिते पूर्वाह्णे । सन्ध्यासमये-चरमसन्ध्योपलक्षितेऽपराह्णे । अतस्ते
 तदा पूज्याः ; * अपराह्णः पितृणामिति श्रुतेः ॥ ३९—४१ ॥

क्षुदिति ॥ अन्धकारे स्थित्वेति शेषः ॥ ४२ ॥

मैवमिति ॥ रक्ष्यतामेष इत्यत्रेतिशब्दस्यानुषङ्गः । जक्षणात्-जक्षणार्थोक्तेः । यक्षणं जक्षणमपि
 भक्षणम् । अतो यक्षाः ॥ ४३ ॥

अप्रियेणेति ॥ अस्य वेधसः शिरसः केशाः अप्रियेण हीना भूत्वा शीर्यन्त समारोहन्त-व्यसर्पन् ॥ ४४ ॥

सर्पणादिति ॥ क्रोधात्मानः-क्रोधात्मकान् । कपिशेन वर्णेनोपलक्षिताः भूताः, अभवन्निति शेषः ॥ ४५ ॥

ध्यायतोऽङ्गासमुत्पन्ना गन्धर्वास्तस्य तद्वशात् । पिबन्तो जज्ञिरे(वाचं)गावँ गन्धर्वास्तेन ते द्विजाः॥४६॥
एतानि सृष्ट्वा भगवान्ब्रह्मा तच्छक्तिचोदितः । ततः स्वच्छन्दतोऽन्यानि वयांसि वयसोऽसृजत्॥४७॥
अवयो वक्षसश्चक्रे मुखतोऽजास्त सृष्टवान् । सृष्टवानुदराद्वाश्च पार्श्वार्भ्यां च प्रजापतिः ॥ ४८ ॥
पद्भ्यां चाश्वान्समातङ्गात्रासभान्गवयान्मृगान् । उष्ट्रानश्वतरांश्चैव न्यङ्कूनन्याश्च जातयः ॥ ४९ ॥

ओषध्यः फलमूलिन्यो रोमभ्यस्तस्य जज्ञिरे । त्रेतायुगमुखे ब्रह्मा कल्पस्यादौ द्विजोत्तम ।

सृष्ट्वाऽऽपश्चौषधीः सम्यग्युयोज स तदाऽध्वरे ॥ ५० ॥

गौरजः पुरुषो मेघश्चाश्वाश्चतरगर्दभाः । एतान्ग्राम्यान्पशूनाहुरारण्यांश्च निबोध मे ॥ ५१ ॥
श्वापदा द्विखुरा हस्ती वानराः पक्षिपंचमाः । औदकाः पशवः पष्टाः सप्तमास्तु सरीसृपाः ॥ ५२ ॥
गायत्रं च ऋचश्चैव त्रिवृत्स्तोमं रथन्तरम् । अग्निष्टोमं च यज्ञानां निर्ममे प्रथमान्मुखात् ॥ ५३ ॥
यजूंषि त्रैष्टुभं छन्दः स्तोमं पंचदशं तथा । बृहत्साम तथोक्थ्यं च दक्षिणादसृजन्मुखात् ॥ ५४ ॥
सामानि जगतीछन्दः स्तोमं सप्तदशं तथा । वैरूपमतिरात्रं च पश्चिमादसृजन्मुखात् ॥ ५५ ॥
एकविंशमथर्वाणमाप्तोर्यामाणमेव च । अनुष्टुभं च वैराजमुत्तरादसृजन्मुखात् ॥ ५६ ॥
उच्चावचानि भूतानि गात्रेभ्यस्तस्य जज्ञिरे । देवासुरपितृन् सृष्ट्वा मनुष्यांश्च प्रजापतिः ॥ ५७ ॥
ततः पुनः सप्तर्जादौ संकल्पस्य-पितामहः । यश्चान् पिशाचान्गंधर्वांश्च तथैवाप्सरसां गणान् ॥ ५८ ॥

ध्यायत इति ॥ ध्यायतोऽङ्गादिति । पिबन्तो जज्ञिरे वाचमिति पाठान्तरम् । ध्यायतेर्धकारेण-
अङ्गादिति गकारेण वाचमिति वकारेण गन्धर्वपदनिर्वचनम् ॥ ४६ ॥

एतानिति ॥ तच्छक्तिचोदितः-तेषां सृज्यानां कर्मचोदितः । वयांसि-पक्षिणः ॥ ४७ ॥

अवय इति ॥ अवयः-अवीन् ॥ ४८ ॥

पद्भ्यामिति ॥ मृगान्—हरिणान् । अश्वगर्दभसङ्करो ह्यश्वतरः । * न्यङ्कुस्तु शम्बराकारस्त्रिकोण-
विपुलोत्ततः * इति वैजयन्ती । जातयः-मृगादिजातीः ॥ ४९ ॥

ओषध्य इति ॥ ओषध्यः-फलपाकावसानाः व्रीह्यादयः ; फलमूलिन्यः—निष्पावमूरणाद्याः । त्रेतायुग-
मुखे * यजन्यज्ञैस्त्रेतायामिति वक्ष्यमाणत्वात् कल्पादौ त्रेतायुगमुखे यज्ञाङ्गपञ्चादिसृष्टिः । * तानि धर्माणि
प्रथमान्यासन् । * ध्यायन्कृते इत्यादिध्यानयोग एव कृतयुगे ॥ ५० ॥ ५१ ॥

श्वापदा इति ॥ श्वापदाः-व्याघ्राद्याः, द्विखुराः-गवयाद्याः, औदकाः-नकाद्याः, सरीसृपाः-सर्पगोधाद्याः ॥

५२ ॥

गायत्रमिति ॥ त्रिवृत्पंचदशसप्तदशैकविंशस्तोमाख्याः सामवृत्तिविशेषाः ; रथन्तरबृहद्वैरूपवैराजाः
सामविशेषाः । अग्निष्टोमादयः सोमसंस्थाविशेषाः ॥ ५३—५६ ॥

उच्चावचानीति ॥ उच्चवचानि-उत्कृष्टनिर्कृष्टान्यनेकविधानि । जीवानां विषमसृष्टेः कर्मापेक्षितां वक्तुं
तत्सर्गमनुवदति देवासुरेति ॥ ५७, ५८ ॥

नरकिंनररक्षांसि वयःपशुमृगोरगान् । अव्ययं च व्ययं चैव यदिदं स्थाणुजंगमम् ॥ ५९ ॥
तत्ससर्ज तदा ब्रह्मा भगवानादिकृत्प्रभुः । तेषां ये यानि कर्माणि प्राक्सृष्ट्यां प्रतिपेदिरे ।

तान्येव ते प्रपद्यन्ते सृज्यमानाः पुनः पुनः ॥ ६० ॥

हिंसाहिंसे मृदुकूरे धर्माधर्मावृत्तानृते । तद्भाविताः प्रपद्यन्ते तस्मात्तत्तस्य रोचते ॥ ६१ ॥
इन्द्रियार्थेषु भूतेषु शरीरेषु च स प्रभुः । नानात्वं विनियोगं च धातैवं व्यसृजत्स्वयम् ॥ ६२ ॥
नाम रूपं च भूतानां कृत्यानां च प्रपञ्चनम् । वेदशब्देभ्य एवादौ देवादीनां चकार सः ॥ ६३ ॥
ऋषीणां नामधेयानि यथा वेदश्रुतानि वै । तथा नियोगयोग्यानि ह्यन्येषामपि सोऽकरोत् ॥ ६४ ॥
यथर्तुष्वृतुलिङ्गानि नानारूपाणि पर्यये । दृश्यन्ते तानि तान्येव तथा भावा युगादिषु ॥ ६५ ॥
करोत्येवंविधां सृष्टिं कल्पादौ स पुनः पुनः । सिसृक्षाशक्तियुक्तोऽसौ सृज्यशक्तिप्रचोदितः ॥ ६६ ॥
इति श्रीविष्णुपुराणे प्रथमेशे पञ्चमोऽध्यायः ॥ ५ ॥



नरकिंनररक्षांसीति ॥ विशेषेण अयते गच्छतीति व्ययं जंगमम्; इतरत् स्थाणु ॥ ५९ ॥

तदिति ॥ एवं सृज्यमानानां प्राणिनां गुणाकारस्वभावास्तत्कर्मानुगुण्येन ब्रह्मणा सृज्यन्ते, न तु स्वातंत्र्येणेत्याह—तेषामिति ॥ ६० ॥

हिंसेति ॥ तद्भाविताः—तैर्हिंसादिभिः कर्मभिर्वासिताः, हिंस्रकठिनानृतानि अहिंस्रमृदुसत्यानि च मनोवाक्कायकर्माणि प्रतिपद्यन्ते । तज्जन्यधर्माधर्मौ च येन वासितौ यः यत्करोति तत्तस्मै रोचते ॥ ६१ ॥

इन्द्रियार्थेष्विति ॥ इन्द्रियेषु तदर्थेषु च नानात्वं—श्रोत्रादित्वशब्दादित्वविभागं, भूतेषु नानात्वं—भूतमुद्र-
द्युल्लेकादिभोगदेशविभागं, शरीरेषु नानात्वं—द्विपाच्चतुष्पादादिभोगायतनविभागं, तेषां विनियोगम्—अस्य जीवस्यायं देहः अयं लोकः अनेनेन्द्रियेणेदं भोगमित्येवंलक्षणं, धातैव स्वातंत्र्येण व्यसृजत्—तेभ्य आदिष्टवान् । * नानात्वं विनियोगं च धातैव व्यदधात्स्वयम् * इति पाठान्तरम् ॥ ६२ ॥

नामेति । देवादिस्थावरान्तानां भूतानां नाम—सुरनरमृगखगवृक्षादिजात्यभिधानं, रूपम्—अनिमेष-
द्विपदचतुष्पदशाखित्वादि, कृत्यं—हविर्भोगयज्ञाद्यनुष्ठानसूक्तमसाद्युपादानत्वादिकम्, * ऐदं दधि * ब्राह्मणोऽग्नीना-
दधीत * खादिरं यूषं ध्रुवं कुर्वीत * इत्यादि वेदशब्देभ्य एव ज्ञात्वा निर्ममे ॥ ६३ ॥

किञ्च, ऋषीणामिति ॥ ऋषीणां—वसिष्ठादीनाम्, अन्येषाम्—इन्द्रहरिश्चन्द्रादीनां च तत्तल्लोकयात्रा-
नियुक्तानां तत्तत्क्रियोपाधिकं नाम अध्वर्युयजमानसम्प्राडादिकं च, वेदकृतं—वेदश्रुतमेव तत्रतत्र संकेतितवान् ।
वसिष्ठेन्द्रादिव्यक्तीनामनित्यत्वेऽपि तत्तत्प्रवाहस्य नित्यत्वात्तत्तन्नाम्नां ब्रीह्यादिपदानामिव श्रौतत्वनित्यत्वोपपत्तिः ॥ ६४ ॥

प्रवाहनित्यत्वं दृष्टान्तेन द्रढयति—यथेति ॥ ऋतुलिङ्गानि—पुष्पफलादीनि, पर्यये—पुनरावृत्तौ, तानि-
तानि—तत्तज्जातीयान्येव, युगादिषु—युगकल्पाद्यावृत्तिषु ॥ ६५ ॥

करोतीति ॥ सिसृक्षाशक्तियुक्तः—सृष्टिशक्तिभ्यां युक्तः । सृज्यशक्तिः—कर्म ॥ ६६ ॥

इति श्रीभगवद्रामानुजपदान्तरंगश्रीविष्णुचित्तविरचिते श्रीविष्णुपुराणव्याख्याने श्रीविष्णुचिन्तीये
प्रथमेशे पंचमोऽध्यायः ॥ ५ ॥

अथ षष्ठोऽध्यायः

मंत्रेयः—

अर्वाक्स्रोतास्तु कथितो भवता यस्तु मानुषः । ब्रह्मन्विस्तरतो ब्रूहि ब्रह्मा तमसृजद्यथा ॥ १ ॥
यथा च वर्णानसृजद्यद्गुणांश्च महामुने । यच्च तेषां स्मृतं कर्म विप्रादीनां तदुच्यताम् ॥ २ ॥
श्रीःराशरः—

सत्याभिध्यायिनः पूर्वं सिसृक्षोर्ब्रह्मणो जगत् । अजायन्त द्विजश्रेष्ठ सत्त्वोद्विक्ता मुक्तात्प्रजाः ॥ ३ ॥
वक्षसो रजसोद्विक्तास्तथा वै ब्रह्मणोऽभवन् । रजसा तमसा चैव समुद्विक्तास्तथोरुतः ॥ ४ ॥
पद्भ्यामन्याः प्रजा ब्रह्मा ससर्ज द्विजसत्तम । तमःप्रधानास्ताः सर्वाश्चातुर्वर्ण्यमिदं ततः ॥ ५ ॥
ब्राह्मणाः क्षत्रिया वैश्याः शूद्राश्च द्विजसत्तम । पादोरुवक्षस्थलतो मुखतश्च समुद्भूताः ॥ ६ ॥
यज्ञनिष्पत्तये सर्वमेतद्ब्रह्मा चकार वै । चातुर्वर्ण्यं महाभाग यज्ञसाधनमुत्तमम् ॥ ७ ॥
यज्ञैराप्यायिता देवा वृष्ट्युत्सर्गेण वै प्रजाः । आप्याययन्ते धर्मज्ञ यज्ञाः कल्याणहेतवः ॥ ८ ॥
निष्पाद्यन्ते नरैस्तेस्तु स्वधर्माभिरतैस्सदा । विशुद्धाचरणोपेतैः सद्भिस्सन्मार्गगामिभिः ॥ ९ ॥
स्वर्गापवर्गौ मानुष्यात्प्राप्नुवन्ति नरा मुने । यच्चाभिरुचितं स्थानं तद्यान्ति मनुजा द्विज ॥ १० ॥
प्रजास्ता ब्रह्मणा सृष्टाश्चातुर्वर्ण्यव्यवस्थिताः । सम्यक्छुद्वासमाचारप्रवणा मुनिसत्तम ॥ ११ ॥
यथेच्छावासनिरताः सर्वबाधाविवर्जिताः । शुद्धान्तःकरणाश्शुद्धाः कर्मानुष्ठाननिर्मलाः ॥ १२ ॥
शुद्धे च तासां मनसि शुद्धेऽन्तस्संस्थिते हरौ । शुद्धज्ञानं प्रपश्यन्ति विष्णुवाक्यं येन तत्पदम् ॥ १३ ॥

अथ षष्ठोऽध्यायः

अथ यज्ञादिसाधकानां मनुष्याणां वर्णाश्रमकर्मजीविकागतिसृष्ट्युक्तीः पृच्छति अर्वागिति ॥ १—६ ॥
यज्ञनिष्पत्तय इति ॥ शुद्धस्याध्ययनाग्न्याधानतत्साध्ययज्ञानधिकारेऽपि नमस्कारैकमन्त्रकपाकयज्ञदान-
द्विजशुश्रूषाधिकारित्वाच्चातुर्वर्ण्यं यज्ञसाधनमित्युक्तम् ॥ ७—८ ॥
निष्पाद्यन्त इति ॥ प्रवचनरक्षणवाणिज्यपरिचर्याणां मुखाद्यङ्गसाध्यत्वादिप्रादीनां तत्तदङ्गसाध्य-
क्रियोज्जीवित्वं स्वाध्यायस्वगृह्योक्तं स्वकर्म । सन्मार्गः-शिष्टाचारः ॥ ९ ॥
स्वर्गापवर्गाविति ॥ मानुष्य-मनुष्यकर्म तस्मात् । अमिरुचितं-भौमस्वर्गपातालादि ॥ १० ॥
प्रजा इति ॥ व्यवस्थिताविति पाठे व्यवस्थितौ नियमे ॥ ११ ॥
यथेति ॥ यथेच्छः आवासः-वासस्थानम् आश्रमो वा तस्मिन् निरताः । शुद्धान्तःकरणाः-अहंकार-
फलसङ्गहीनाः, शुद्धाः-स्नानादिना ॥ १२ ॥
शुद्धे चेति ॥ शुद्धे-अनुष्ठानेन विरागे, शुद्धज्ञानं-शुद्धज्ञानस्वरूपम् ॥ १३ ॥

ततः कालात्माको योऽसौ स चांशः कथितो हरेः । सं पातयत्यघं घोरम(ल)ल्पमल्पाल्पसारवत् ॥ १४ ॥
 अधर्मबीजमुद्भूतं तमोलोभसमुद्भवम् । प्रजासु तासु मैत्रेय रागादिकमसाधकम् ॥ १५ ॥
 ततस्सा सहजा सिद्धिस्तासां नातीव जायते । रसोल्लासादयश्चान्याः सिद्धयोऽष्टौ भवन्ति याः ॥ १६ ॥
 तासु क्षीणास्वशेषासु वर्द्धमाने च पातके । द्वन्द्वाभिभवदुःखार्तास्ता भवन्ति ततः प्रजाः ॥ १७ ॥
 ततो दुर्गाणि ताश्चक्रुर्धानं पार्वतमौदकम् । कृत्रिमं च तथा दुर्गं पुरस्वर्वाकादिकम् ॥ १८ ॥
 गृहाणि च यथान्यायं तेषु चक्रुः पुरादिषु । शीतातपादिबाधानां प्रशमाय महामते ॥ १९ ॥
 प्रतीकारमिमं कृत्वा शीतादेस्ताः प्रजाः पुनः । वार्तोपायं ततश्चकुर्वन्तसिद्धिं च कर्मजाम् ॥ २० ॥
 ब्रीहयश्च यवाश्चैव गोधूमा अणवस्तिलाः । प्रियंगवो ह्युदाराश्च कोरदूषाः सतीनकाः ॥ २१ ॥

तत इति ॥ ततः-त्रेतामुखानन्तरम् । अल्पमल्पाल्पसारवत् इति पाठे अल्पम्-उद्भूतं जातम्
 अल्पाल्पसारवत्—अल्पसुखं, घोरं-बहुदुःखम् ॥ १४ ॥

अधर्मेति ॥ अधर्मबीजम्-अधर्मस्य कारणम्, तमःक्रोधसमुद्भवम्—क्रोधलोभयोर्हेतुम्, असाधकम्-अष्ट-
 सिद्धिविरोधि रागादिकम्, अयं कालः प्रजासु पातयति-क्षिपतीति पूर्वोक्तान्वयः । अधर्मबीजमुद्भूतमिति च पाठः ॥ १५ ॥

तत इति । सहजा सिद्धिः-औत्पत्तिकं ज्ञानम् । * कृते तु मिथुनोत्पत्तिः सिद्धिश्चापि रसोल्लासा ।
 सकृदृष्टिमयी चान्या गृहवृक्षात्मिकाऽपरा ॥ पश्चात्संकल्पसिद्धिश्च कल्पवृक्षात्मिकाऽपरा । प्रकामवृष्टिश्चाकृष्टपच्य-
 सिद्धिस्तथाऽष्टमी ॥ इत्यष्टसिद्धयः । रसोल्लासः-योगाभ्यासचलात्स्वमूर्द्धन्यमृतांशुबिम्बस्त्वदमृततृप्तता । यथा
 स्कान्दे—* रसस्य स्वत एवान्तरुल्लासः स्यात्कृते युगे । रसोल्लासाख्या सा सिद्धिस्तथा हन्ति क्षुधं नरः ॥
 इति । लीनैरपेक्षेणानन्दो मिथुनोत्पत्तिः । यथा तत्रैव * खियादिनैरपेक्षेण सदा तृप्ताः प्रजास्तथा । द्वितीया
 सिद्धिरुद्दिष्टा * इति । कौर्मे च * कृते तु मिथुनोत्पत्तिस्तथा साक्षाद्रसोल्लासा । प्रजास्तृप्ताः सदा सर्वाः सर्वा-
 नन्दाश्च योगिनः ॥ इति । सकृदृष्टिमयी-सकृदृष्टया सत्यनिष्पत्तिः । गृहवृक्षात्मिका—इच्छया गृहवृक्षोद्गमः ।
 संकल्पसिद्धिः-संकल्पेनाभिमतसिद्धिः । कल्पवृक्षात्मिका-भरद्वाजाश्रमवत् । प्रकामवृष्टिः-निकामेनिकामे वृष्टिः ।
 अकृष्टपच्यसिद्धिः-अकृष्टपच्यभूमित्वमिति, पुराणेष्वष्टसिद्धयो बहुधोक्ताः ॥ १६ ॥

तास्त्विति ॥ द्वन्द्वं-शीतोष्णादि ॥ १७ ॥

ततः इति ॥ धान्वं-बहिर्निर्जलं भरदुर्गम् । धान्वं पार्वतमिति पाठः । कृत्रिमं-क्रियानिर्वृत्तं वनादि ।
 पुरादिर्लक्षणं भृगूक्तम् * नृपावासः पुरी प्रोक्ता विशां पुरमितीष्यते । एकतो यत्र तु ग्रामो नगरं चैकतः स्थितम् ॥
 मिश्रं तत्स्वर्वाटं नाम नदीगिरिसमाश्रितम् ॥ इति । आदिशब्दाच्छिबिरपत्तनादि ॥ १८ ॥

गृहाणीति ॥ यथान्यायं-वास्तुशास्त्रानतिक्रमेण ॥ १९ ॥

प्रतीकारमिति ॥ वार्ता-कृष्यादिः । हस्तसिद्धिः-शिल्पादिः ॥ २० ॥

तत्र वार्तायां कृषिफलं विवृणोति ब्रीहय इति ॥ ब्रीहयः-शाल्यादयः । यवे-दीर्घशूकः । गोधूमो-
 निष्कंचुको दीर्घशूकः । अणवः-क्षुद्रधान्यानि । प्रियंगुः-कंगुः । उदारो-दीर्घनालः । कोरदूषः-कोदवः ।
 सतीनकः-कालायः ॥ २१ ॥

माषामुद्रा मसूराश्च निष्पावाः सकुलुत्थकाः । आढक्यश्चणकाश्चैव शणाः सप्तदश स्मृताः ॥ २२ ॥
 इत्येता ओषधीनां तु ग्राम्याणां जातयो मुने । ओषध्यो यज्ञियाश्चैव ग्राम्यारण्याश्चतुर्दश ॥ २३ ॥
 ब्रीहयस्सयवा माषा गोधूमाश्चाणवस्तिलाः । प्रियंगुसप्तमा ह्येते अष्टमास्तु कुलुत्थकाः ॥ २४ ॥
 श्यामाकास्त्वथ नीवारा जर्तिलास्सगवेधुकाः । तथा वेणुयवाः प्रोक्तास्तथा मर्कटका मुने ॥ २५ ॥
 ग्राम्यारण्याः स्मृता ह्येता ओषध्यस्तु चतुर्दश । यज्ञनिष्पत्तये यज्ञस्तथाऽसां हेतुरुत्तमः ॥ २६ ॥
 एताश्च सह यज्ञेन प्रजानां कारणं परम् । परावरविदः प्राज्ञास्ततो यज्ञान्वितन्वते ॥ २७ ॥
 अहन्यहन्यनुष्ठानं यज्ञानां मुनिसत्तम । उपकारकरं पुंसां क्रियमाणाघशान्तिदम् ॥ २८ ॥
 येषां तु कालसृष्टोऽसौ पापविन्दुर्महामुने । चेतस्तु ववृधे चरुस्ते न यज्ञेषु मानसम् ॥ २९ ॥
 वेदान् वेद्यं तथा देवान्यज्ञकर्मादिकं च यत् । तत्सर्वं निन्दमानास्ते यज्ञव्यासेधकारिणः ॥ ३० ॥
 प्रवृत्तिमार्गव्युच्छित्तिकारिणो वेदनिन्दकाः । दुरात्मानो दुराचारा बभूवुः कुटिलाशयाः ॥ ३१ ॥
 संसिद्धायां तु वार्तायां प्रजाः सृष्ट्वा प्रजापतिः । मर्यादां स्थापयामास यथास्थानं यथागुणम् ॥ ३२ ॥
 र्णानामाश्रमाणां च धर्मान् धर्मभृतां वर । लोकांश्च सर्ववर्णानां सम्यग्धर्मानुपालिनाम् ॥ ३३ ॥
 प्राजापत्यं ब्राह्मणानां स्मृतं स्थानं क्रियावताम् । स्थानमैन्द्रं क्षत्रियाणां संग्रामेष्वनिवर्तिनाम् ॥ ३४ ॥
 श्यानां मारुतं स्थानं स्वधर्मनिरतात्मनाम् । गान्धर्वं शूद्रजातीनां परिचर्यानुवर्तिनाम् ॥ ३५ ॥
 अष्टाशीतिसहस्राणि मुनीनामूर्ध्वरेतसाम् । स्मृतं तेषां तु यत् स्थानं तदेव गुरुवासिनाम् ॥ ३६ ॥

माषा इति ॥ मसूरो-मङ्गल्यकः । निष्पावः-बल्ली । कुलुत्थकः-पाषाणच्छेदिसारः । आढकी-तुबरी ।
 णकः-हरिमन्थकः । शणः-गोण्युपादानत्वक् ॥ २२-२४ ॥

श्यामाका इति ॥ श्यामाकः-तृणधान्यम् । नीवारः-सशूकोब्रीहिः । जर्तिलाः-वनतिलाः । गवेधु-
 णः-कुसुम्भसदृशबीजाः । वेणुयवाः-वंशबीजानि । मर्कटकाः-प्रियङ्गुमेदाः ; नागवज्राख्यद्रुमबीजानि वा ॥ २५ ॥

ग्राम्येति ॥ आसाम्-ओषधीनां हेतुः-वर्धकः ॥ २६, २७ ॥

अहन्यहनीति ॥ यज्ञानां-पंचमहायज्ञानामनुष्ठानं नित्यं क्रियमाणाघं * पंचसूना गृहस्थस्येत्यादिना
 सूक्तम्, अत्र तु पूर्वम् अल्पाल्पसारवदित्युक्तम्, तस्याघस्य शान्तिदं-नाशकरमित्यर्थः ॥ २८-३० ॥

प्रवृत्तीति ॥ यज्ञप्रवृत्त्या प्रवृत्तिः-सर्गः, प्रजासर्ग इत्यर्थः ॥ ३१ ॥

संसिद्धायामिति । कृषिरूपायां वार्तायां संसिद्धायाम् ओषधिद्वारा प्रजाः सृष्ट्वा यथास्थानम्-अस्मिन्दे-
 स्य धर्म इति, यथागुणं-रागिणां काम्यं कर्म, विरक्तानां तु निवर्तकमित्यादिव्यवस्थां स्थापयामास ॥ ३२ ॥ ३३ ॥

प्राजापत्यमिति ॥ प्राजापत्यं-भृगवादिलोकः । ब्राह्मणानां क्रियावतां-नित्यनैमित्तिकक्रियावताम् ॥ ३४, ३५ ॥

अष्टाशीतीति ॥ गुरुवासिनां-ब्रह्मचारिणाम् ॥ ३६ ॥

सप्तर्षीणां तु यत् स्थानं स्मृतं तद्वै वनौकसाम् । प्राजापत्यं गृहस्थानां न्यासिनां ब्रह्मसंज्ञितम् ॥ ३७ ॥

योगिनाममृतं स्थानं स्वात्मसंतोषकारिणाम् ॥ ३८ ॥

एकान्तिनः सदा ब्रह्मध्यायिनो योगिनश्च ये । तेषां तत्परमं स्थानं यद्वै पश्यन्ति सूरयः ॥ ३९ ॥

गत्वागत्वा निवर्तन्ते चन्द्रसूर्यादयो ग्रहाः । अद्यापि न निवर्तन्ते द्वादशाक्षरचितकाः ॥ ४० ॥

तामिस्रमन्धतामिस्रं महारौरवरौरवौ । असिपत्रवनं घोरं कालसूत्रमवीचिकम् ॥ ४१ ॥

विनिन्दकानां वेदस्य यज्ञव्याघातकारिणाम् । स्थानमेतत्समाख्यातं स्वधर्मत्यागिनश्च ये ॥ ४२ ॥

इति श्रीविष्णुपुराणे प्रथमेशे षष्ठोऽध्यायः ॥ ६ ॥

अथ सप्तमोऽध्यायः

श्रीपराशरः—

ततोऽभिध्यायतस्तस्य जज्ञिरे मानसाः प्रजाः । तच्छरीरसमुत्पन्नैः कार्यैस्तत्करणैः सह ।

क्षेत्रज्ञाः समवर्तन्त गात्रेभ्यस्तस्य धीमतः ॥ १ ॥

सप्तर्षीणामिति ॥ न्यासिनां—संन्यासिनां, देवयानमार्गस्थो ब्रह्मसंज्ञितः—सत्यलोकः ॥ ३७ ॥

योगिनामिति ॥ आश्रमिष्वेव ये प्रतीकोपासका योगिनस्तेषाम् अमृतं—विष्णुपदाख्यं ध्रुवादुपरिस्थानं

* यतो गंगा प्रवहतीति वक्ष्यमाणम् ॥ ३८ ॥

एकान्तिन इति ॥ परमं स्थानं—परमव्योम ॥ ३९ ॥

भगवदुपासकानामेवापुनरावृत्तिः इतरेषां तु निवृत्तिरेवेत्याह—गत्वेति ॥ चन्द्रसूर्यादिग्रहणं तेषां कालनेतृत्वविशेषात्, तद्विलक्षणां ब्रह्मादीनामप्युपलक्षणम् । चन्द्रसूर्यादयोऽपि स्वस्वमधिकारं गत्वा—प्राप्य, अन्ते प्रलयकाले निवर्तन्ते—ते स्वपदात् अश्रयन्ति । द्वादशाक्षरादिना मन्त्रेण भगवदुपासकाः न निवर्तन्ते—न च पुनरावर्तन्ते । एतद्व्यतिरिक्तास्सर्वेऽपि निवर्तन्त एव । * आब्रह्ममुक्ताल्लोकाः पुनरावर्तिनोऽर्जुन * इति भगवदुक्तेः ॥ ४० ॥

तामिस्रादीनां स्वरूपं वक्ष्यते तामिस्रमिति ॥ ४१, ४२ ॥

इति श्रीभगवद्रामानुजपदान्तरंगश्रीविष्णुचित्तविरचिते श्रीविष्णुपुराणव्याख्याने श्रीविष्णुचितीये प्रथमेशे षष्ठोऽध्यायः ॥ ६ ॥

अथ सप्तमोऽध्यायः

अथ मिथुनसृष्टिं वक्तुं मानसशरीरसृष्टीननुवदति—तत इत्यादिना । तत इति । कार्यैः—देहैः, करणैः—इन्द्रियैः ; हिरण्यगर्भदेहभूतभूतोत्पन्नैर्देहैरिन्द्रियैः सह मानसाः काश्चिन्मानस्यः प्रजाः जज्ञिरे ॥ केचित् क्षेत्रज्ञास्तस्य गात्रेभ्यः—अवयवेभ्यः कार्यकरणैः सह समवर्तन्त ॥ १ ॥

ते सर्वे समवर्तन्त ये मया प्रागुदाहृताः । देवाद्याः स्थावरान्ताश्च त्रैगुण्यविषये स्थिताः ॥ २ ॥

एवं भूतानि सृष्टानि चराणि स्थावराणि च ॥ ३ ॥

यदाऽस्य ताः प्रजाः सर्वा न व्यवर्धन्त धीमतः । तदाऽन्यान्मानसान्पुत्रान्सदृशानात्मनोऽसृजत् ॥ ४ ॥

भृगुं पुलस्त्यं पुलहं क्रतुमङ्गिरसं तथा । मरीचिं दक्षमत्रिं च वसिष्ठं चैव मानसान् ॥ ५ ॥

नव ब्रह्माण इत्येते पुराणे निश्चयं गताः ॥ ६ ॥

ख्यातिं भूतिं च संभूतिं क्षमां प्रीतिं तथैव च । सन्नतिं ज तथैवोर्जामिनस्त्रयां तथैव च ॥ ७ ॥

प्रसूतिं च ततस्सृष्ट्वा ददौ तेषां महात्मनाम् । पत्न्यो भवध्वमित्युक्त्वा तेषामेव तु दत्तवान् ॥ ८ ॥

सनन्दनादयो ये च पूर्वसृष्टास्तु वेधसा । न ते लोकेष्वगजन्त निरपेक्षाः प्रजाः प्रति ॥ ९ ॥

सर्वे तेऽभ्यागतज्ञाना वीतरागा विमत्सराः । तेष्वेवं निरपेक्षेषु लोकसृष्टौ महात्मनः ॥ १० ॥

ब्रह्मणोभून्महान् क्रोधस्त्रैलोक्यदहनक्षमः । तस्य क्रोधात्समुद्भूतज्वालामालाभिदीपितम् ।

ब्रह्मणोऽभूत्तदा सर्वं त्रैलोक्यमखिलं मुने ॥ ११ ॥

श्रुत्वाकुटिलाचस्य ललाटात्क्रोधदीपितात् । समुत्पन्नस्तदा रुद्रो मध्याह्नाह्नेसमप्रभः ॥ १२ ॥

अर्धनारीनरवपुः प्रचण्डोऽतिशरीरवान् । विभजात्मानमित्युक्त्वा तं ब्रह्माऽतर्दधे ततः ॥ १३ ॥

तथोक्तोऽसौ द्विधा स्त्रीत्वं पुरुषत्वं तथाऽकरोत् । विभेद पुरुषत्वं च दशधा चैकधा पुनः ॥ १४ ॥

सौम्यासौम्यैस्तथा शान्ताशान्तैः स्त्रीत्वं च स प्रभुः । विभेद बहुधा देवः स्वरूपैरसितैस्सितैः ॥ १५ ॥

ततो ब्रह्मात्मसंभूतं पूर्वं स्वायंभुवं प्रभुः । आत्मानमेव कृतवान्प्रजापाल्ये मनुं द्विज ॥ १६ ॥

शतरूपां च तां नारीं तपोनिर्भूतकल्मषाम् । स्वायंभुवो मनुर्देवः पत्नीत्वे जगृहे प्रभुः ॥ १७ ॥

तस्माच्च पुरुषाद्देवी शतरूपा व्यजायत । प्रियव्रतोत्तानपादौ प्रसूत्याकृतिसंज्ञितम् ॥ १८ ॥

कन्याद्वयं च धर्मज्ञ रूपौदार्यगुणान्वितम् । ददौ प्रसूतिं दक्षाय आकूतिं रुचये पुरा ॥ १९ ॥

ते सर्वे इति ॥ ते-देवाद्याः स्थावरान्ता जीवास्त्रैगुण्यवशीकृताः समवर्तन्त ॥ २-५ ॥

नव ब्रह्माण इति ॥ पुराणे-ब्रह्मांडादौ । पूर्व सृष्टेः ॥ ६-१३ ॥

तथोक्ता इति ॥ स्त्रीत्वं पुरुषत्वं च द्विधा अकरोत्-पृथक् चकार । पुंस्त्वं चैकादशविधं रूपभेदैः ॥

१४, १५ ॥

तत इति ॥ आत्मसंभूतम् । अत एव स्वायंभुवम् आत्मानमेव तं प्रजापाल्ये निमित्ते पूर्वं मनुं कृतवान् ॥ १६ ॥

शतरूपामिति ॥ शतरूपाम्-अर्द्धेन-पुरुषोऽभवदर्द्धेन नारीत्युक्ताया ब्रह्मपत्न्याः शतरूपाया जंश-भूता ब्रह्मांशभूतो मनुर्जगृहे ॥ १७, १८ ॥

कन्याद्वयमिति ॥ प्रजापतिराकूतिं रुचये ददौ ॥ १९ ॥

प्रजापतिः स जग्राह तयोर्जज्ञे सदक्षिणः । पुत्रो यज्ञो महाभाग दम्पत्योर्मिथुनं ततः ॥ २० ॥
 यज्ञस्य दक्षिणायां तु पुत्रा द्वादश जज्ञिरे । यामा इति समाख्याता देवाः स्वायंभुवे मनौ ॥ २१ ॥
 प्रसृत्यां च तथा दक्षश्चतस्रो विंशतिं तथा । ससर्ज कन्यास्तासां च सम्यङ्नामानि मे शृणु ॥ २२ ॥
 श्रद्धा लक्ष्मीर्धृतिस्तुष्टिर्मेधा पुष्टिस्तथा क्रिया । बुद्धिर्लज्जा वपुश्शांतिस्सिद्धिः कीर्तिस्त्रयोदशी ॥ २३ ॥
 पत्न्यर्थं प्रतिजग्राह धर्मो दाक्षायणीः प्रभुः । ताम्यः शिष्टा यवीयस्य एकादश सुलोचनाः ॥ २४ ॥
 ख्यातिः सत्यश्च संभूतिः स्मृतिः प्रीतिः क्षमा तथा । सन्ततिश्चानमूया च ऊर्जा स्वाहा स्वधा तथा ॥ २५ ॥
 भृगुर्भवो मरीचिश्च तथा चैवांगिरा मुनिः । पुलस्त्यः पुलहश्चैव क्रतुश्चर्षिर्वरस्तथा ॥ २६ ॥
 अत्रिर्वसिष्ठो वह्निश्च पितरश्च यथाक्रमम् । ख्यात्याद्या जगृहुः कन्या मुनयो मुनिसत्तम ॥ २७ ॥
 श्रद्धा कामं चला दर्पं नियमं धृतिरात्मजम् । सन्तोषं च तथा तुष्टिर्लोभं पुष्टिरस्रयत ॥ २८ ॥

मेधा श्रुतं क्रिया दण्डं नयं विनयमेव च ॥ २९ ॥

बोधं बुद्धिस्तथा लज्जा विनयं वपुरात्मजम् । व्यवसायं प्रजज्ञे वै क्षेमं शान्तिरस्रयत ॥ ३० ॥
 सुखं सिद्धिर्यशः कीर्तिरित्येते धर्मसूतवः । कामाद्रतिः सुतं हर्षं धर्मपौत्रमस्रयत ॥ ३१ ॥
 हिंसा भार्या त्वधर्मस्य ततो जज्ञे तथाऽनृतम् । कन्या च निकृतिस्ताभ्यां भयं नरकमेव च ॥ ३२ ॥
 माया च वेदना चैव मिथुनं त्विदमेतयोः । तयोर्जज्ञेऽथ वै माया मृत्युं भूतापहारिणम् ॥ ३३ ॥
 वेदना स्वसुतं चापि दुःखं जज्ञेऽथ रौरवात् । मृत्योर्व्याधिजराशोकतृष्णाक्रोधाश्च जज्ञिरे ॥ ३४ ॥

प्रजापतिरिति ॥ सः—रुचिःजग्राह ; तयोः—आकूतिरुच्योर्दम्पत्योः सदक्षिणो यज्ञः पुत्रो मिथुनं जज्ञे ॥ २० ॥

यज्ञस्येति ॥ स्वायंभुवे मनौ—मन्वन्तरे ॥ २१—२७ ॥

श्रद्धेति ॥ श्रद्धा कामं तथा दर्पमिति पाठे तथेत्यनेन क्रमप्राप्ता लक्ष्मीर्लक्ष्या । यथा कौर्म * श्रद्धा-
 यास्तु सुतः कामो दर्पो लक्ष्म्यास्तुतस्मृतः * इति ॥ २८ ॥

मेधेति ॥ क्रिया दण्डम्—क्रियायां तामस्यां दण्डः, राजस्यां नयः, सात्त्विक्यां मानसोऽनौद्धत्यात्मा
 विनयः ॥ २९ ॥

बोधमिति ॥ लज्जायास्तु शारीरो विनयः ॥ ३० ॥ ३१ ॥

धर्मप्रसङ्गादधर्मसर्गमाह—हिंसेति ॥ तयोः—अधर्महिंसयोः, अनृतं निकृतिश्च जज्ञे, ताभ्यां निकृत्य-
 नृताभ्यां माया भयं वेदना नरकं च जज्ञे ॥ ३२ ॥

मायेति ॥ तस्यादेतयोर्मिथुनद्वयम्, भयाजज्ञ इति पाठे एतयोर्मिथुनयोर्मध्ये माया भयात् मृत्युं जज्ञे ।
 तयोर्जज्ञे इति पाठे माया मृत्युं सुप्ते, भयादिति शेषः ॥ ३३ ॥

वेदनेति ॥ रौरवात्—भयं नरकमेव चेत्युक्तान्नरकात् ॥ ३४ ॥

दुःखोत्तराः स्मृता ह्येते सर्वे चाधर्मलक्षणाः । नैषां भार्याऽस्ति पुत्रो वा ते सर्वे ह्यूर्ध्वरेतसः ॥ ३५ ॥
रौद्राण्येतानि रूपाणि विष्णोर्भुनिरात्मज । नित्यप्रलयहेतुत्वं जगतोऽस्य प्रयान्ति वै ॥ ३६ ॥
दक्षो मरीचिरत्रिश्च भृग्व्याध्याश्च प्रजेश्वराः । जगत्यत्र महाभाग नित्यसर्गस्य हेतवः ॥ ३७ ॥
मनवो मनुपुत्राश्च भूपा वीर्यधनाश्च ये । सन्मार्गनिरताः शूरास्ते नित्यस्थितिकारिणः ॥ ३८ ॥

मैत्रेयः—

येयं नित्या स्थितिर्ब्रह्मनित्यसर्गस्तथेरितः । नित्याभावश्च तेषां वै स्वरूपं मम कथ्यताम् ॥ ३९ ॥

श्रीपराशरः—

सर्गस्थितिविनाशाश्च भगवान्मधुसूदनः । तैस्ते रूपैरचिन्त्यात्मा कगेल्यव्याहृतो विभुः ॥ ४० ॥
नैमित्तिकः प्राकृतिकस्तथैवात्यन्तिको द्विज । नित्यश्च सर्वभूतानां प्रलयोऽयं चतुर्विधः ॥ ४१ ॥
ब्राह्मो नैमित्तिकस्तत्र यच्छेते जगतीपतिः । प्रयाति प्राकृतश्चैव ब्रह्माण्डं प्रकृतौ लयम् ॥ ४२ ॥
ज्ञानादात्यन्तिकः प्रोक्तो योगिनः परमात्मनि । नित्यस्सदैव भूतानां यो विनाशो दिवानिशम् ॥ ४३ ॥
प्रसूतिः प्रकृतेर्या तु सा सृष्टिः प्राकृता स्मृता । दैनंदिनी तथा प्रोक्ता याऽन्तरप्रलयादनु ॥ ४४ ॥
भूतान्यनुदिनं यत्र जायन्ते मुनिसत्तम । नित्यसर्गो हि स प्रोक्तः पुराणार्थविचक्षणैः ॥ ४५ ॥
एवं सर्वशरीरेषु भगवान्भूतभावनः । संस्थितः कुरुते विष्णुरुत्पत्तिस्थितिसंयमान् ॥ ४६ ॥
सृष्टिस्थितिविनाशानां शक्तयः स्सर्वदेहिषु । वैष्णव्यः परिवर्तन्ते मैत्रेयाहर्निशं समाः ॥ ४७ ॥
गुणत्रयमयं ह्येतद्ब्रह्म शक्तित्रयं महत् । योऽतियाति स यात्येव परं नावर्तते पुनः ॥ ४८ ॥
इति श्रीविष्णुपुराणे प्रथमेशे सप्तमोऽध्यायः ॥ ७ ॥

दुःखोत्तरा इति ॥ अधर्मलक्षणाः—अधर्मो वंशमूलभूतो लक्षणं येषां ते तयोक्ताः । ते-व्याध्याद्याः, ऊर्ध्वरेतसः—चरमकार्यस्य दुःखात्मकत्वात्कार्यान्तरानुत्पादकाः ॥ ३५—३८ ॥

जीवानां सृज्यत्वादिना पारतंत्र्यान्नित्यसर्गादौ हेतुत्वमनुपपन्नमित्याशङ्क्य तत्परिहारबुभुत्सया तेषां स्वरूपं पृच्छति—येयमिति ॥ ३९ ॥

विष्णुरेव सत्त्वादिशक्त्याधानद्वारा तैस्तैर्मन्वादिरूपैः स्थित्यादि करोतीति परिहरति—सर्गेति ॥ तैस्तैः—मन्वादिरूपैः । मन्वादयः सत्त्वस्याः, दक्षादयो राजसाः, व्याध्यादयस्तामसाः ॥ ४० ॥

अथ नित्यप्रलयस्य स्वरूपं दर्शयन् प्रसंगात्प्रलयस्य चातुर्विध्यमाह—नैमित्तिक इत्यादिना । नैमित्तिक इति । आत्यन्तिक इति । नैमित्तिकादिप्रलयेषु सुषुप्त्युत्क्रान्त्योश्च जीवस्य परमात्मनि लयेऽपि कर्मक्षयाभावात् पुनर्भवो विद्यते । आत्यन्तिके तु निश्शेषकर्माविधादिनाशान्न पुनर्भव इति विशेषः ॥ ४१—४६ ॥

सृष्टीति ॥ वैष्णव्यः—विष्णुसंकल्पानुवर्तिन्यः शक्तयः सत्त्वाद्याः, अहर्निशम्—सदा अविच्छेदेन । सर्वोऽपि जनो विष्णुशक्तिप्रेरितः कालभेदाद्विषयभेदाच्च सर्गादि करोति ॥ ४७, ४८ ॥

इति श्रीविष्णुपुराणव्याख्यानं विष्णुचितीये प्रथमेशे सप्तमोऽध्यायः ॥ ७ ॥

अथ अष्टमोऽध्यायः



श्रीपराशरः—

कथितस्तामसस्सर्गो ब्रह्मणस्ते महामुने । रुद्रसर्गं प्रवक्ष्यामि तन्मे निगदतः शृणु ॥ १ ॥
 कल्पादावात्मनस्तुल्यं सुतं प्रध्यायतस्ततः । प्रादुरासीत्प्रभोरङ्गे कुमारो नीललोहितः ॥ २ ॥
 रुरोद सुखरं सोऽथ प्राद्रवद्द्विजसत्तम । किं रोदिषीति तं ब्रह्मा रुदन्तं प्रत्युवाच ह ॥ ३ ॥
 नाम देहीति तं सोऽथ प्रत्युवाच प्रजापतिः । रुद्रस्त्वं देव नाम्नाऽसि मारोदीर्घैर्यमावह ।
 एवमुक्तः पुनः सोऽथ सप्तकृत्वो रुरोद वै ॥ ४ ॥
 ततोऽन्यानि ददौ तस्मै सप्त नामानि वै प्रभुः । स्थानानि चैषामष्टानां पत्नीः पुत्रांश्च स प्रभुः ॥ ५ ॥
 भवं शर्वमथेशानं तथा पशुपतिं द्विज । भीममुग्रं महादेवमुवाच स पितामहः ॥ ६ ॥
 चक्रे नामान्यथैतानि स्थानान्येषां चकार सः । सूर्यो जलं मही वह्निर्वायुराकाशमेव च ।
 दीक्षितो ब्राह्मणः सोम इत्येतास्तनवः क्रमात् ॥ ७ ॥
 सुवर्चला तथैवोषा सुकेशी चापरा शिवा । स्वाहा दिशस्तथा दीक्षा रोहिणी च यथाक्रमम् ॥ ८ ॥
 सूर्यादीनां द्विजश्रेष्ठ रुद्राद्यैर्नामभिः सह । पत्न्यस्समृता महाभाग तदपत्यानि मे शृणु ॥ ९ ॥
 एषां सृतिप्रसूतिभ्यामिदमापूरितं जगत् ॥ १० ॥
 शनैश्चरस्तथा शुक्रो लोहिताङ्गो मनोजवः । स्कन्दः सर्गोऽथ सन्तानो बुधश्चानुक्रमात्सुताः ॥ ११ ॥

अथ अष्टमोऽध्यायः



नित्यप्रलयहेतोरधर्मादेस्तामसस्य प्रसङ्गाद्भृगुसर्गमतिक्रम्य पूर्वोक्तकौमारसर्गान्तर्गतं तामसं रुद्रसर्गं प्रपञ्चयितुं प्रस्तौति कथित इति ॥ १—३ ॥

नामेति ॥ रोदनद्रवणाभ्यां रुद्रनामनिरुक्तिः । * रोदनाद्द्रवणाच्चैव रुद्रनाम्नाऽभिविश्रुतः * इति वायूकेः ॥ ४ ॥

तत इति ॥ नामानि—रुद्रभवादीनि, पत्नीः—सुवर्चलादिकाः ॥ ५, ६ ॥

चक्रे नामानीति ॥ अत्र वह्निर्वायुरिति पाठक्रमो न विवक्षितः, अग्नेर्देवतापत्नीपुत्राणां पशुपति स्वाहास्कन्दानां पंचमस्थाने वक्ष्यमाणत्वात् ॥ ७, ८ ॥

सूर्यादीनामिति ॥ सूर्यादीनां—रुद्रमूर्तीनाम् ॥ ९ ॥

एषामिति ॥ सृतिप्रसूतिभ्याम्—मूर्तिः—पुत्रादिः, प्रसूतिः—पौत्रादिः ॥ १०, ११ ॥

एवंप्रकारो रुद्रोऽसौ सतीं भार्यामनिन्दिताम् । उपयेमे दुहितरं दक्षस्यैव प्रजापतेः ॥ १२ ॥
दक्षकोपाच्च तत्याज सा सती स्वकलेवरम् । हिमवद्दुहिता साऽभून्मेनायां द्विजसत्तम ॥ १३ ॥

उपयेमे पुनश्चोमामनन्यां भगवान्हरः ॥ १४ ॥

देवौ धातुविधातारौ भृगोः ख्यातिरस्यत । श्रियं च देवदेवस्य पत्नी नारायणस्य या ॥ १५ ॥
मैत्रेयः—

क्षीराब्धौ श्रीस्समुत्पन्ना श्रूयतेऽमृतमन्थने । भृगोः ख्यात्यां समुत्पन्नेत्येतदाह कथं भवान् ॥ १६ ॥

श्रीपराशरः—

नित्यैवैषा जगन्माता विष्णोश्श्रीरनपायिनी । यथा सर्वगतो विष्णुस्तथैवेयं द्विजोत्तम ॥ १७ ॥
अथो विष्णुरियं वाणी नीतिरेषा नयो हरिः । बोधो विष्णुरियं बुद्धिर्धर्मोऽसौ सत्क्रिया त्वियम् ॥ १८ ॥
स्रष्टा विष्णुरियं सृष्टिः श्रीर्भूमिर्भूधरो हरिः । सन्तोषो भगवाँल्लक्ष्मीस्तुष्टिर्मैत्रेय शाश्वती ॥ १९ ॥
इच्छा श्रीर्भगवान्कामो यज्ञोऽसौ दक्षिणा त्वियम् । आज्याहुतिरसौ देवी पुरोडाशो जनार्दनः ॥ २० ॥
पत्नीशाला मुने लक्ष्मीः प्राग्वंशो मधुसूदनः । चित्तिर्लक्ष्मीर्हरिर्यूप इष्मा श्रीर्भगवान्कुशः ॥ २१ ॥
सामस्वरूपी भगवानुद्रीतिः कमलालया । स्वाहा लक्ष्मीर्जगन्नाथो वासुदेवो हुताशनः ॥ २२ ॥
शंकरो भगवाञ्छौरिर्गौरी लक्ष्मीर्द्विजोत्तम । मैत्रेय केशवः सूर्यस्तत्प्रभा कमलालया ॥ २३ ॥
विष्णुः पितृगणः पद्मा स्वधा शाश्वतपुष्टिदा । धौः श्रीः सर्वात्मको विष्णुरवकाशोतिविस्तरः ॥ २४ ॥

एवमिति ॥ सती-सतीनाम्नीम् ॥ १२—१५ ॥

मैत्रेयश्चोदयति-क्षीराब्धाविति ॥ १६ ॥

परिहरति-नित्येति ॥ विष्णोः-जगत्पितुर्विष्णोरनपायिन्येषा जगन्मातृत्वेन तद्वन्नित्या । तस्याश्च विष्णोरिवाविर्भावतिरोभावौ स्तः । सा पूर्वं भृगोः सुतात्वेनाविर्भूता, पश्चादिन्द्रस्य दुर्वाससश्मपात्तिरोभूत्वाऽमृतमयने प्रादुर्भूता । अतो न विरोधः । यथेति । सर्वगतो विष्णुः यथा-यत्स्वभावः, इयमपि तथा-तत्स्वभावेति, विष्णोः सर्वगतत्वसत्यज्ञानादिस्वरूपकल्याणगुणादीनामतिदेशः । अथवा भगवान्विभुत्वेन सर्वगतः; अस्यास्तच्छक्तिवशादणुत्वेऽपि तत्रतत्र संधानात्सर्वसगत्वमुक्तम् । इयं च सर्वगता ॥ १७ ॥

तयोः सर्वात्मकत्वमनपायित्वं चोपपादयति-अर्थ इति ॥ अर्थः-शब्दवाच्यः; नीतिः-न्यायशास्त्रम् । नयो-न्यायः । बुद्धिः-अध्यवसायात्मकमन्तःकरणम्, तत्कार्यो निश्चयो बोधः । सत्क्रिया-यागादिः । धर्मः-तदुत्पाद्यमदृष्टम् ॥ १८ ॥

स्रष्टेति ॥ अलंबुद्धिस्तुष्टिः । तदभिव्यक्तं सुखं सन्तोषः; शाश्वतीति लक्ष्म्या विशेषणम् ॥ १९ ॥

इच्छेति ॥ इच्छा-अपेक्षा; तज्जन्योऽमिनिवेशः कामः ॥ २० ॥

पत्नीशालेति ॥ इष्मा-समित् । आर्षत्वात् टाप् ॥ २१ ॥

सामस्वरूपीति ॥ सगानो मंत्रः साम, तद्गानविशेष उद्रीतिः ॥ २२—२४ ॥

शशाङ्कश्रीधरः कान्तिः श्रीस्तथैवानपायिनी । धृतिर्लक्ष्मीर्जगच्चेष्टा वायुस्सर्वत्रगो हरिः ॥ २५ ॥
 जलधिर्द्विज गोविन्दस्तद्वेला श्रीर्महामुने । लक्ष्मीस्वरूपमिन्द्राणी देवेन्द्रो मधुसूदनः ॥ २६ ॥
 यमश्चक्रधरस्साक्षाद्भूमोर्णा कमलालया । ऋद्धिः श्रीः श्रीधरो देवः स्वयमेव धनेश्वरः ॥ २७ ॥
 गौरी लक्ष्मीर्महाभाग केशवो वरुणः स्वयम् । श्रीदेवसेना विप्रेन्द्र देवसेनापतिर्हरिः ॥ २८ ॥
 अवष्टम्भो गदापाणिः शक्तिर्लक्ष्मीर्द्विजोत्तम । काष्ठा लक्ष्मीर्निमेषोऽसौ मुहूर्तोऽसौ कला त्वियम् ॥ २९ ॥
 ज्योत्स्ना लक्ष्मीः प्रदीपोऽसौ सर्वस्तर्वेश्वरो हरिः । लताभूता जगन्माता श्रीर्विष्णुर्द्रुमसंज्ञितः ॥ ३० ॥
 विभावरी श्रीदेवोऽसौ देवश्चक्रगदाधरः । वरप्रदो वरो विष्णुर्वधूः पद्मवनालया ॥ ३१ ॥
 नदस्वरूपी भगवान्छीर्नदीरूपसंस्थिता । ध्वजश्च पुण्डरीकाक्षः पताका कमलालया ॥ ३२ ॥
 तृष्णा लक्ष्मीर्जगन्नाथो लोभो नारायणः परः । रती रागश्च मैत्रेय लक्ष्मीर्गोविन्द एव च ॥ ३३ ॥
 किं चात्र बहुनोक्तेन संक्षेपेणेदमुच्यते ॥ ३४ ॥
 देवतिर्यङ्मनु(ष्येषु)ष्यादौ पुत्रामा भगवान्हरिः । स्त्रीनाम्नी श्रीश्च विज्ञेया नानयोर्विद्यते परम् ॥ ३५ ॥
 इति श्रीविष्णुपुराणे प्रथमेशे अष्टमोऽध्यायः ॥ ८ ॥

अथ नवमोऽध्यायः

श्रीपराशरः—

इदं च शृणु मैत्रेय यत्पृष्टोऽहमिह त्वया । श्रीसंबन्धं मयाऽप्येतच्छ्रुतमासीन्मरीचितः ॥ १ ॥

शशाङ्क इति ॥ वायुः—जगत्प्राणः, धृतिः—धारणं, जगच्चेष्टा च प्रवहादिप्राणादिरूपवायुकृत्यम् ॥ २५, २६ ॥
 यम इति ॥ यमस्य पत्नी धूमोर्णा । ऋद्धिः कुबेरस्य ॥ २७ ॥
 गौरीति ॥ गौरी—वरुणस्य पत्नी । देवसेना—स्कन्दभार्या ॥ २८ ॥
 अवष्टम्भ इति ॥ अवष्टम्भः—आधारो बलं वा ॥ २९ ॥ ज्योत्स्नेति ॥ ज्योत्स्ना—प्रभा ॥ ३०—३२ ॥
 तृष्णेति ॥ देयस्यादिस्ता निषिद्धलिप्ता च लोभः । लब्धेऽपर्याप्तधीस्तृष्णा । रतिः—प्रियसंगमजा
 तत्कालप्रीतिः ; तत्प्रकर्षो रागः ॥ ३३, ३४ ॥

देवेति ॥ अनयोः—आभ्यां परम-अन्यत । सर्वस्योभयात्मकत्वेऽपि तत्रतत्रामिमुख्यातिशयविशेषात्
 अर्थवाण्यादीनां तदात्मकत्वमुक्तम् ॥ ३५ ॥

इति श्रीविष्णुपुराणव्याख्याने विष्णुचिन्तीये प्रथमेशेऽष्टमोऽध्यायः ॥ ८ ॥

अथ नवमोऽध्यायः

इदमिति ॥ मरीचिः—काश्यपपिता ॥ १ ॥

दुर्वासाशंकरस्यांशश्चचार पृथिवीणिमाम् । स ददर्श स्रजं दिव्यामृषिविद्याधरीकरे ॥ २ ॥
 संतानकानामखिलं यस्या गंधेन वासितम् । अतिसेव्यमभूद्ब्रह्मन् तद्वनं वनचारिणाम् ॥ ३ ॥
 उन्मत्तव्रतधृग्विप्रस्तां दृष्ट्वा शोभनां स्रजम् । तां यथाचे वरारोहां विद्याधरवधू ततः ॥ ४ ॥
 याचिता तेन तन्वङ्गी मालां विद्याधराङ्गना । ददौ तस्मै विशालाक्षी सादरं प्रणिपत्य तम् ॥ ५ ॥
 तामादायात्मनो मूर्ध्नि स्रजमुन्मत्तरूपधृक् । कृत्वा स विप्रो मैत्रेय परिवभ्राम मेदिनीम् ॥ ६ ॥
 स ददर्श समायान्तमुन्मत्तैरावते स्थितम् । त्रैलोक्याधिपतिं देवं सह देवैश्शचीपतिम् ॥ ७ ॥
 तामात्मनः स शिरसः स्रजमुन्मत्तवत्पदाम् । आदायामरराजाय चिक्षेपोन्मत्तवन्मुनिः ॥ ८ ॥
 गृहीत्वाऽमरराजेन स्रगैरावतमूर्द्धनि । न्यस्ता रराज कैलासशिखरे जाह्नवी यथा ॥ ९ ॥

मदान्धकारिताक्षोऽसौ (गन्धाकृष्टेन) गन्धोत्कृष्टेन वारणः ।

करेणाघ्राय चिक्षेप तां स्रजं धरणीतले ॥ १० ॥

ततश्चक्रोध भगवान्दुर्वासा मुनिसत्तमः । मैत्रेय देवराजानं क्रुद्धश्चैतदुवाच ह ॥ ११ ॥

दुर्वासा उवाच—

ऐश्वर्यमददुष्टात्मन्नतिस्तब्धोऽसि वासव । श्रिया धाम स्रजं यस्त्वं मद्दत्तां नाभिनन्दसि ॥ १२ ॥
 प्रसाद इति नोक्तं ते प्रणिपातपुरस्सरम् । हर्षोत्फुल्लकपोलेन न चापि शिरसा धृता ॥ १३ ॥
 मया दत्तामिमां मालां यस्मान्न बहु मन्यसे । त्रैलोक्यश्रीरतो मूढ विनाशमुपयास्यति ॥ १४ ॥
 तां मन्यतेऽन्यैस्सदृशं नूनं शक्नु भवान् द्विजैः । अतोऽवमानमस्मासु मानिना भवता कृतम् ॥ १५ ॥
 मद्दत्ता भवता यस्मात्क्षिप्ता माला महीतले । तस्मात्प्रनष्टलक्ष्मीकं त्रैलोक्यं ते भविष्यति ॥ १६ ॥
 तस्य संजातकोपस्य भयमेति चराचरम् । तं त्वं मामतिगर्वेण देवराजावमन्यसे ॥ १७ ॥

श्रीपराशरः—

हेन्द्रो वारणस्कंधादवतीर्य त्वरान्वितः । प्रसादयामास तदा दुर्वाससमकल्मषम् ॥ १८ ॥

साद्यमानस्स तदा प्रणिपातपुरस्सरम् । प्रत्युवाच सहस्रांशं दुर्वासा मुनिसत्तमः ॥ १९ ॥

दुर्वासा इति ॥ शंकरस्यांश इति वक्ष्यमाणोऽक्षान्त्यादेर्हेतुनिर्देशः ॥ २, ३ ॥

उन्मत्तेति ॥ उन्मत्तव्रतधृक् । योगिनो हि जडोन्मत्तपिशाचवद्वर्तन्ते । अथवा सनत्कुमारशापादुन्मत्त-
 तधृक् ॥ ४—९ ॥

मदान्धेति ॥ गन्धाकृष्टेनेति पाठान्तरम् । करिणां करस्य गंधाकृष्टत्वं तस्यैव नासात्वात् ॥ १०, ११ ॥

ऐश्वर्येति ॥ स्तब्धः—अविनयोद्धतः । अत्र हेतुः श्रियेति । श्रियो धामेति वा पाठः ॥ १२ ॥

प्रसाद इति ॥ ते-त्वया ॥ १३—१५ ॥

मद्दत्तेति ॥ प्रनष्टलक्ष्मीकं-तिरोहितलक्ष्मीकम् । अत्र प्रनष्टशब्दस्य तिरोहितत्वमर्थः ॥ १६, १७ ॥

महेन्द्र इति ॥ अकल्मषं—सापराधशापे दोषाभावात् ॥ १८, १९ ॥

दुर्वासा उवाच—

नाहं कृपालुहृदयो न च मां भजते क्षमा । अन्ये ते मुनयश्शक दुर्वाससमवेहि माम् ॥ २० ॥
 गौतमादिभिरित्यैस्त्वं गर्वमारोपितो मुधा । अक्षान्तिसारसर्वस्वं दुर्वाससमवेहि माम् ॥ २१ ॥
 वसिष्ठाद्यैर्दयासारैः स्तोत्रं कुर्वद्भिरुचकैः । गर्वं गतोऽसि येनैवं मामप्यद्यावमन्यसे ॥ २२ ॥
 ज्वलजटाकलापस्य भ्रुकुटीकुटिलं मुखम् । निरीक्ष्य कस्त्रिभुवने मम यो न गतो भयम् ॥ २३ ॥
 नाहं क्षमिष्ये बहुना किमुक्तेन शतक्रतो । विडम्बनामिमां भूयः करोष्यनुनयात्मिकाम् ॥ २४ ॥

श्रीपराशरः—

इत्युक्त्वा प्रययौ विप्रो देवराजोऽपि तं पुनः ॥ आरुह्यैरावतं नागं प्रययावमरावतीम् ॥ २५ ॥
 ततः प्रभृति निश्श्रीकं सखकं भुवनत्रयम् । मैत्रेयासीदपध्वस्तं संक्षीणौषधिवीरुधम् ॥ २६ ॥
 न यज्ञास्तंप्रवर्तन्ते न तपस्यन्ति तापसाः । न च दानादिधर्मेषु मनश्चक्रे तदा जनः ॥ २७ ॥
 निस्सत्त्वास्सकला लोका लोभाद्युपहतेन्द्रियाः । स्वल्पेऽपि हि बभूवुस्ते सामिलाषा द्विजोत्तम ॥ २८ ॥
 यतः सत्त्वं ततो लक्ष्मीः सत्त्वं भूत्यनुसारि च ।

निश्श्रीकाणां कुतः सत्त्वं विना तेन गुणाः कुतः ॥ २९ ॥

बलशौर्याद्यभावश्च पुर्वाणां गुणैर्विना । लंघनीयः समस्तस्य बलशौर्यविवर्जितः ॥ ३० ॥
 भवत्यपध्वस्तमतिर्लघितः प्रथितः पुमान् । एवमत्यन्तनिश्श्रीके त्रैलोक्ये सत्त्ववर्जिते ॥ ३१ ॥
 देवान् प्रति बलोद्योगं चक्रुर्देवदानवाः ॥ ३२ ॥
 लोभाभिभूता निश्श्रीका दैत्याः सत्त्वविवर्जिताः । श्रिया विहीनैर्निस्सत्त्वैर्देवैश्चक्रुस्ततो रणम् ॥ ३३ ॥
 विजितास्त्रिदशा दैत्यैरिन्द्राद्याश्शरणं ययुः । पितामहं महाभागं हुताशनपुरोगमाः ॥ ३४ ॥
 यथावत्कथितो देवैर्ब्रह्मा प्राह ततः सुरान् । परावरेण शरणं व्रजध्वमसुरार्दनम् ॥ ३५ ॥

नाहमिति ॥ अन्ये ते मुनयः, ये क्षमावन्तः ॥ २० ॥

गौतमादिभिरिति ॥ गौतमो हि अहल्याधर्षकं त्वां सर्वाङ्गमगो भवेति शप्त्वा पुनस्त्वत्प्रसादितः
 सर्वाङ्गनेत्रं चक्रे । अक्षान्तिसारसर्वस्वम्—नैवं कारुणिकोऽहमिति भावः ॥ २१—२३ ॥

नाहमिति ॥ विडम्बना-अवमानः ॥ २४, २५ ॥

तत इति ॥ निश्श्रीकत्वं-भोग्यवस्त्वभाव एव । एवम् औषध्यादिभोग्याभावं तत्साधनयज्ञसत्त्वाद्यभावं
 चाह—संक्षीणेत्यादिना ॥ २६—२८ ॥

यत इति ॥ सत्त्वं-धैर्यम्, सत्त्वगुणो वा । भूतिलक्ष्मीः । सत्त्वभूयोरितरेतरहेतुत्वम् । गुणाः—
 सत्यशौचशीलाद्याः ॥ २९, ३० ॥

भवतीति ॥ प्रथितः—प्रसिद्धः पुमान् लंघितः-अवज्ञातः पुमान् अपध्वस्तमतिर्भवति ॥ ३१—३३ ॥

विजिता इति ॥ निश्श्रीकत्वादितोवसाग्येऽपि गुणैर्वप्रकृतिप्रवृत्ता देवा निर्गुणत्वप्रकृतिस्थितैर्दैत्यै-
 र्निर्जिताः ॥ ३४, ३५ ॥

उत्पत्तिस्थितिनाशानामहेतुं हेतुमीश्वरम् । प्रजापतिपतिं विष्णुमनन्तमपराजितम् ॥ ३६ ॥

प्रधानपुंसोरजयोः कारणं कार्यभूतयोः । प्रणतार्तिहरं विष्णुं स वः श्रेयो विधास्यति ॥ ३७ ॥

श्रीपराशरः—

एवमुक्त्वा सुरान्सर्वान् ब्रह्मा लोकपितामहः । क्षीरोदस्योत्तरं तीरं तैरेव सहितो ययौ ॥ ३८ ॥

त गत्वा त्रिदशैस्सर्वैः समवेतः पितामहः । तुष्टाव वाग्भिरिष्टाभिः परावरपतिं हरिम् ॥ ३९ ॥

ब्रह्मोवाच—

नमामि सर्वं सर्वेशमनन्तमजमव्ययम् । लोकधाम धराधारमप्रकाशमभेदिनम् ॥ ४० ॥

नारायणमणीयांसमशेषाणामणीयसाम् । समस्तानां गरिष्ठं च भूरादीनां गरीयसाम् ॥ ४१ ॥

यत्र सर्वं यतस्सर्वमुत्पन्नं मत्पुरस्सरम् । सर्वभूतश्च यो देवः पराणामपि यः परः ॥ ४२ ॥

परः परस्तात्पुरुषात्परमात्मस्वरूपपृक् । योगिभिश्चिन्त्यते योऽसौ मुक्तिहेतोर्मुमुक्षुभिः ॥ ४३ ॥

सत्त्वादयो न सन्तीशे यत्र च प्राकृता गुणाः । स शुद्धस्सर्वशुद्धेभ्यः पुमानाद्यः प्रसीदतु ॥ ४४ ॥

कलाकाष्ठागुहर्तादिकालसूत्रस्य गोचरे । यस्य शक्तिर्न शुद्धस्य प्रसीदतु स नो हरिः ॥ ४५ ॥

प्रोच्यते परमेशोऽजो यश्शुद्धोऽप्युपचारतः । प्रसीदतु स नो विष्णुरात्मा यस्सर्वदेहिनाम् ॥ ४६ ॥

कारणं च कार्यं च कारणस्यापि कारणम् । कार्यस्यापि च यः कार्यं प्रसीदतु स नो हरिः ॥ ४७ ॥

कार्यकार्यस्य तत्कार्यं तत्कार्यस्यापि यः स्वयम् । तत्कार्यकार्यभूतो यस्ततश्च प्रणतास्म तम् ॥ ४८ ॥

उत्पत्तीति ॥ अहेतुं—स्वयं हेतुरहितम् * न चास्य कश्चिज्जनिता * इत्यादिश्रुतेः । हेतुं सर्वस्योत्पत्त्यादेः ॥ ३६ ॥

प्रधानेति ॥ अजयोरपि कार्यत्वं विकार्यत्वात् स्वरूपसमावायान्यथाभावेन च ॥ ३७ ॥

एवमिति ॥ उत्तरं तीरम्—उत्तरं कूलं शाकद्वीपाश्रितम् ॥ ३८, ३९ ॥

नमामीति ॥ अव्ययम्—अपक्षयादिविकाररहितम् । अभेदिन—भेदानर्हम् ॥ ४० ॥

नारायणमिति ॥ अणीयसाम्—आत्मनाम् ॥ ४१, ४२ ॥ पर इति ॥ परस्मात्—मुक्तात् ॥ ४३ ॥

सत्त्वादय इति । अतः सर्वभूतेभ्यः शुद्धः ॥ ४४ ॥

कलेति ॥ शक्तिः—लक्ष्मीः । विग्रहपरिजनपरिच्छादिविभूतिः । * कलागुहर्तादिमयश्च कालो न द्विभूतेः परिणामहेतुः * इत्यादेः ॥ ४५ ॥

प्रोच्यत इति ॥ उपचारतः । शुद्धः—मुक्तः, पूर्वमविद्यान्तर्गतत्वेन शुद्धपभावात् यः शुद्धोऽप्युपचारत इत्यन्वयः । अत्र हेतुः आत्मा यस्सर्वदेहिनामिति ॥ ४६ ॥

य इति ॥ कारणमिति ॥ कारणं—प्रकृतिः महतः कारणत्वात्, कार्यं—महान् । कारणस्य—प्रकृतेरपि कारणं ब्रह्म । कार्यस्य—महतः कार्यमहंकारः ॥ ४७ ॥

कार्यकार्यस्येति ॥ कार्यकार्यस्य—कार्यभूतमहत्कार्यस्य अहंकारस्य कार्यं तन्मात्रापञ्चकं, तस्यापि कार्यं तर्पणकं, तत्कार्यस्याण्डस्य कार्यं चतुर्मुखः, ततश्च कार्यमित्यनुषङ्गः ; तत्कार्यं जगत् ; तत्सर्वं यः स्वयमेव, तं प्रणतास्मेत्यन्वयः ॥ ४८ ॥

कारणं कारणस्यापि तस्य कारणकारणम् । तत्कारणानां हेतुं तं प्रणतास्म सुरेश्वरम् ॥ ४९ ॥
 भोक्तारं भोज्यभूतं च स्रष्टारं सृज्यमेव च । कार्यकर्तृस्वरूपं तं प्रणतास्म परं पदम् ॥ ५० ॥
 विशुद्धबोधवन्नित्यमजमक्षयमव्ययम् । अव्यक्तमविकारं यत्तद्विष्णोः परमं पदम् ॥ ५१ ॥
 न स्थूलं न च सूक्ष्मं यन्न विशेषणगोचरम् । तत्पदं परमं विष्णोः प्रणमाम सदाऽमलम् ॥ ५२ ॥
 यस्यायुतायुतांशो विश्वशक्तिरियं स्थिता । परब्रह्मस्वरूपस्य प्रणमामस्तमव्ययम् ॥ ५३ ॥
 यद्योगिनः सदोद्युक्ताः पुण्यपापक्षयेऽक्षयम् । पश्यन्ति प्रणवे चिन्त्यं तद्विष्णोः परमं पदम् ॥ ५४ ॥
 यन्न देवा न मुनयो न चाहं न च शङ्करः । जानन्ति परमेशस्य तद्विष्णोः परमं पदम् ॥ ५५ ॥
 शक्तयो यस्य देवस्य ब्रह्मविष्णुशिवात्मिकाः । भवन्त्यभूतपूर्वस्य तद्विष्णोः परमं पदम् ॥ ५६ ॥
 सर्वेश सर्वभूतात्मन्सर्व सर्वाश्रयाच्युत । प्रसीद विष्णो भक्तानां व्रज नो दृष्टिगोचरम् ॥ ५७ ॥

श्रीपराशरः—

इत्युदीरितमाकर्ण्य ब्रह्मणस्त्रिदशास्ततः । प्रणम्योचुः प्रसीदेति व्रज नो दृष्टिगोचरम् ॥ ५८ ॥
 यन्नायं भगवान् ब्रह्मा जानाति परमं पदम् । तन्नतास्म जगद्धाम तव सर्वगताच्युत ॥ ५९ ॥
 इत्यन्ते वचसस्तेषां देवानां ब्रह्मणस्तथा । ऊचुर्देवर्षयस्सर्वे बृहस्पतिपुरोगमाः ॥ ६० ॥

देवर्षय ऊचुः—

आद्यो यज्ञपुमानीडयः पूर्वेषां यश्च पूर्वजः । तं नतास्म जगत्स्रष्टुः स्रष्टारमविशेषणम् ॥ ६१ ॥
 भगवन्भूतभव्येश यज्ञपूर्तिधराव्यय । प्रसीद प्रणतानां त्वं सर्वेषां देहि दर्शनम् ॥ ६२ ॥
 एष ब्रह्मा सहास्राभिः सह रुद्रैस्त्रिलोचनः । सर्वादित्यैः समं पूषा पावकोऽयं सहाग्निभिः ॥ ६३ ॥
 अश्विनौ वंसवश्चेमे सर्वे चैते मरुद्गणाः । साध्या विश्वे तथा देवा देवेन्द्रश्चायमीश्वरः ॥ ६४ ॥
 प्रणामप्रवणा नाथ दैत्यसैन्यैः पराजिताः । शरणं त्वामनुग्राहताः समस्ता देवतागणाः ॥ ६५ ॥

श्रीपराशरैः—

एव संस्तूयमानस्तु भगवान् शंखचक्रधृक् । जगाम दर्शनं तेषां मैत्रेय परमेश्वरः ॥ ६६ ॥

कारणमिति ॥ कारणस्य-जगत्कारणस्य चतुर्मुखस्य, कारणमण्डं, तस्य कारणं भूतपंचकं, तत्कारणं तन्मात्रापञ्चकं, तत्कारणानाम्-अहंकारमहत्प्रकृतीनां हेतु-कारणम् । कारणावस्थं कार्यावस्थं च सर्वं (ख) त्वमेवेत्यर्थः ॥ ४९ ॥

भोक्तारमिति ॥ भोज्य-भोग्यं शब्दादि, सृज्य-घटादि, कार्य-यागादि गत्यादि च । परं पदं-परमं प्राप्यस्थानम् ॥ ५०—५२ ॥

यस्येति ॥ अयुतांशो यः, तस्यायुतांशो यः, तस्यांशे स्थिता मेरोरिवाणुः ; पादोऽस्येत्यादिः विश्वशक्तिः जगन्मयी ॥ ५३ ॥ यदिति ॥ अक्षयमिति पदच्छेदः ॥ ५४, ५५ ॥ [५६—६६ ॥

अभूतपूर्वस्य-न भूतं पूर्वं यस्मात् तस्य ; स हि सर्वस्मात्पूर्वः । भूतपूर्वस्येति पाठे भूतानां पूर्व इति ॥

तं दृष्ट्वा ते तदा देवाः संखचक्रगदाधरम् । अपूर्वरूपसंस्थानं तेजसां राशिमूर्जितम् ॥ ६७ ॥
प्रणम्य प्रणताः पूर्वं संतोषस्तिमितेक्षणाः । तुष्टुबुः पुण्डरीकाक्षं पितामहपुरोगमाः ॥ ६८ ॥

देवा ऊचुः—

नमोनमो विशेषस्त्वं त्वं ब्रह्मा त्वं पिनाकधृक् । इंद्रस्त्वमग्निः पवनो वरुणस्सविता यमः ॥ ६९ ॥
वसवो मरुतस्साध्या विश्वेदेवगणा भवान् । योऽयं तवाग्रतो देव समस्तो देवतागणः ।
स त्वमेव जगत्स्रष्टा यतस्सर्वगतो भवान् ॥ ७० ॥

त्वं यज्ञस्त्वं वषट्कारस्त्वमोङ्कारः प्रजापतिः । विद्या वेद्यं च सर्वात्मस्त्वन्मयं चाखिलं जगत् ॥ ७१ ॥
त्वामार्ताशरणं विष्णो प्रयाता दैत्यनिर्जिताः । वयं प्रसीद सर्वात्मस्तेजसाऽऽप्याययस्व नः ॥ ७२ ॥
तावदार्तिस्तथा वाञ्छा तावन्मोहस्तथाऽसुखम् । यावन्न याति शरणं त्वामशोऽघनाशनम् ॥ ७३ ॥
त्वं प्रसादं प्रसन्नात्मन् प्रपन्नानां कुरुष्व नः । तेजसां नाथ सर्वेषां स्वशक्त्याऽऽप्यायनं कुरु ॥ ७४ ॥

श्रीपराशरः—

एवं संस्तूयमानस्तु प्रणतैरमरैर्हरिः । प्रसन्नदृष्टिर्भगवानिदमाह स विश्वकृत् ॥ ७५ ॥
तेजसो भवतां देवाः करिष्याम्युपबृंहणम् । वदाम्यहं यत्क्रियतां भवद्भिस्तदिदं सुराः ॥ ७६ ॥
आनीय सहिता दैत्यैः क्षीराब्धौ सकलौषधीः । मंथानं मन्दरं कृत्वा योक्त्रं कृत्वा च वासुकिम् ॥ ७७ ॥
मथ्यताममृतं देवाः सहाये मय्यवस्थिते ॥ ७८ ॥

सामपूर्वं च दैतेयास्तत्र सामान्यकर्मणि । सामान्यफलभोक्तारो यूयं वाच्या भविष्यथ ॥ ७९ ॥
मथ्यमाने च तत्राब्धौ यत्समुत्पत्स्यतेऽमृतम् । तत्पानाद्भूलिनो यूयममराश्च भविष्यथ ॥ ८० ॥
तथा चाहं करिष्यामि ते यथा त्रिदशद्विषः । न प्राप्स्यन्त्यमृतं देवाः केवलं क्लेशभागिनः ॥ ८१ ॥

श्रीपराशरः—

इत्युक्ता देवदेवेन सर्व एव ततस्सुराः । सन्धानमसुरैः कृत्वा यत्नवन्तोऽमृतेऽभवन् ॥ ८२ ॥
नानौषधीः समानीय देवदैतेयदानवाः । क्षिप्त्वा क्षीराब्धिपयसि शरदभ्रामलत्विषि ॥ ८३ ॥
मंथानं मन्दरं कृत्वा योक्त्रं कृत्वा च वासुकिम् । ततो मथितुमारब्धा मैत्रेय तरसाऽमृतम् ॥ ८४ ॥
विबुधास्सहितास्सर्वे यतः पुच्छं ततः कृताः । कृष्णेन वासुकेर्दैत्याः पूर्वकाये निवेशिताः ॥ ८५ ॥

तमिति ॥ अपूर्वरूपसंस्थानं—समस्तलोकविलक्षणवर्णाङ्गसन्निवेशम् ॥ ६७ ॥

प्रणम्येति ॥ प्रणम्य प्रणताः—पूर्वं प्रणता अपि भक्त्या पुनः प्रणम्य ॥ ६८ ॥

नमोनम इति ॥ अविशेषः—सर्वसमः ॥ ६९—७६ ॥

आनीयेति ॥ ओषधीनां विचित्रशक्तिकृत्वाद्विचित्रवस्तुत्पत्त्यर्थमानयनम् ॥ ७७ ॥

मथ्यतामिति ॥ अमृतं मथ्यतां—मथनेनामृतमुत्पाद्यताम् ॥ ७८—८५ ॥

ते तस्य मुखनिश्वासावह्निनाऽपहतत्विषः । निस्तेजसोऽसुरास्सर्वे बभूवुरमितौजसः ॥ ८६ ॥
 तेनैव मुखनिश्वासावायुनास्तबलाहकैः । पुच्छप्रदेशे वर्षद्विस्तथा चाप्यायिताः सुराः ॥ ८७ ॥
 क्षीरोदमध्ये भगवान्कूर्मरूपी स्वयं हरिः । मन्दरान्धनाद्रेरधिष्ठानं भ्रमतोऽभून्महाधुने ॥ ८८ ॥
 रूपेणान्येन देवानां मध्ये चक्रगदाधरः । चर्कष नागराजानं दैत्यमध्येऽपरेण च ॥ ८९ ॥
 उपर्याक्रान्तवाञ्छलं बृहद्रूपेण केशवः । तथाऽपरेण मैत्रेय यन्न दृष्टं सुरासुरैः ॥ ९० ॥
 तेजसा नागराजानं तथाऽऽप्यायितवान्ह्रिः । अन्येन तेजसा देवानुपबृंहितवान्प्रभुः ॥ ९१ ॥
 मध्यमाने ततस्तस्मिन्क्षीराब्धौ देवदानवैः । हविर्धामाऽभवत्पूर्वं सुरभिस्सुरपूजिता ॥ ९२ ॥
 जग्मुर्मुदं तदा देवा दानवाश्च महाधुने । व्याक्षिप्तचेतसश्चैव बभूवुस्तिमितेक्षणाः ॥ ९३ ॥
 किमेतदिति सिद्धानां दिवि चिंतयतां ततः । बभूव वारुणी देवी मदाघूर्णितलोचना ॥ ९४ ॥
 कृतावर्ताचितस्तस्मात्क्षीरोदाद्रासयज्जगत् । गन्धेन पारिजातोभूदेवस्त्रीनन्दनस्तरुः ॥ ९५ ॥
 रूपौदार्यगुणोपेतस्तथा चाप्सरसां गणः । क्षीरोदधेः समुत्पन्नो मैत्रेय परमाद्भुतः ॥ ९६ ॥
 ततः शीतांशुरभवज्जगृहे तं महेश्वरः । जगृहुश्च विषं नागाः क्षीरोदाद्धि समुत्थितम् ॥ ९७ ॥
 ततो धन्वन्तरिर्देवः श्वेताम्बरधरस्स्वयम् । विभ्रक्तमण्डलं पूर्णममृतस्य समुत्थितः ॥ ९८ ॥
 ततस्त्वस्थमनस्कास्ते सर्वे दैतेयदानवाः । बभूवुर्मुदिताः सद्यो (सर्वे) मैत्रेय मुनिभिस्सह ॥ ९९ ॥
 ततः स्फुरत्कान्तिमती विकासिकमले स्थिता । श्रीदेवी पयसस्तस्मादुद्भूता धृतपङ्कजा ॥ १०० ॥
 तां तुष्टुवुर्मुदा युक्ताः श्रीसूक्तेन महर्षयः ॥ १०१ ॥
 विश्वावसुमुखास्तस्या गन्धर्वाः पुरतो जगुः । घृताचीप्रमुखास्तत्र ननृतुश्चाप्सरोगणाः ॥ १०२ ॥
 गंगाद्यास्सरितस्तोयैः स्नानार्थमुपतस्थिरे । दिग्गजा हेमपात्रस्थमादाय विमलं जलम् ।
 स्नापयांचक्रिरे देवीं सर्वलोकमहेश्वरीम् ॥ १०३ ॥
 क्षीरोदो रूपधृतस्यै मातामल्लानपङ्कजाम् । ददौ विभूषणान्यङ्गे विश्वकर्मा चकार ह ॥ १०४ ॥
 दिव्यमाल्याम्बरधरा स्नाता भूषणभूषिता । पश्यतां सर्वदेवानां ययौ वक्षस्स्थलं हरेः ॥ १०५ ॥

त इति ॥ अमितौजसस्तस्येत्यन्वयः ॥ ८६ ॥

तेनैवेति ॥ वह्निनाऽस्तं बलाहकैरिति पाठे, पुच्छे वह्निना अस्तं—संक्षीणमित्यर्थः । बलाहकैः—भगवता
 सृष्टेः ॥ ८७—९१ ॥ मध्यमान इति ॥ हविर्धाम—हविष आश्रयः ॥ ९२—९६ ॥

तत इति ॥ आदौ भगवन्मनसो जातस्य चंद्रस्य द्वौ देहौ । तत्रैकोऽब्धिजः शिवश्शिरोभूषणम् ;
 अन्यस्त्वत्रिनेत्रजो लोकयात्रानियुक्तः । नागाश्चेति चशब्दान्महेश्वरोऽपि विषं जग्राह ॥ ९७ ॥

तत इति ॥ अमृतस्य पूर्णमिति तृतीयार्ये षष्ठी ॥ ९८, ९९ ॥